

సహజీవన భావనల పావురాయి

గీటురాయి

వారపత్రిక 23-5-2025 15/-

విరమణ



అవగాహన పెంచాలి
ప్రోత్సాహం ఇవ్వాలి

విద్యార్థులకు - ముస్లిములు

Sandesh Bhavanam, Lakkadkot,
 Chatta Bazar, Hyderabad-500 002.
 Ph: 040-24564583; 24576237
 Email : geeturaiweekly@gmail.com

Website: www.tiptrust.in; geeturai.in

సంపుటి: 47 సంచిక: 21 హైదరాబాద్
 పుస్తకం 23 మే 2025 రూ.15-00
 24 శిఖరసంఖ్య 1446 పాఠ్య

తొలిగీటు

‘మీలో ఎవరైనా మీ వేలును
 సముద్రంలో ముంచి బయటికి
 తీసినప్పుడు మీ వ్రేలికి ఏపాటి నీరు
 అంటుకుంటుందో, పరలోకం ముందు
 ఇహలోక వాస్తవం కూడా అంతే.’
 - మహాప్రవక్త ముహమ్మద్ (సఅసం)

సంపాదకులు
 ఎన్.ఎమ్. మలిక్
 అసోసియేట్ ఎడిటర్
 అబ్దుల్ వాహిద్
 ఎడిటోరియల్ ఇన్-చార్జ్
 ముహమ్మద్ ముజాహిద్
 గ్రాఫిక్స్
 ఎల్. లక్ష్మీనారాయణ
 ముహమ్మద్ రఫీఖ్
 సర్క్యులేషన్ మేనేజర్
 అబ్దుల్ జలీల్, 9704317015

Edited, Printed & Published by S.M. Mallick on
 behalf of Telugu Islamic Publications, Typeset at
 "Geeturai Graphics", Printed at Cosmic Printers,
 Lakkadkot, Hyderabad-2, RNI R.No.37796/81,
 Postal Regn. No.HSE/422/2023-2025 Phone:
 24564583. e-mail: geeturaiweekly@gmail.com



లోపల...

| | | |
|---------------------------------------|-------|----|
| వ్యాపార దౌత్యం | | 04 |
| విరమణ | | 05 |
| ఇస్లామీయ రాజకీయ వ్యవస్థ | | 12 |
| అవగాహన పెంచాలి... ప్రోత్సాహం ఇవ్వాలి | | 14 |
| రోగుల పరామర్శ | | 16 |
| వెలుగుబాట (తఫ్హీముల్ ఖుర్ఆన్ అనువాదం) | | 18 |
| అడుగుజాడలు | | 19 |
| విద్యారంగం - ముస్లిములు | | 20 |
| జిల్ హజ్జా పది రోజులు | | 22 |
| పనిలోనే సంతోషం | | 24 |
| జస్టిస్ రాజేంద్ర సచార్ | | 26 |
| ముస్లిం ఆదర్శ దినచర్య - 3 | | 28 |
| చరితార్థాలు-2 : ఫరీదుల్ హాఖ్ అన్నాదీ | | 31 |
| సంక్షిప్త భారతం | | 32 |
| సర్వత్రా | | 33 |
| గొప్పతనం డబ్బులో ఉండదు! | | 34 |

నువ్వెవరివయ్యా మధ్యలో..?



ఆపరేషన్ సింధూరం
 ఆపేసిందోయి (ట్రంపు
 ఒక్క ఫోన్ 'కాలు'తోని
 చేశాడట కంపు కంపు!
 పెదవిప్పి ఒక్కమాట
 అనలేదుకదా మోడీ
 ఎందుకు తలొంచాడో
 గుట్టు విప్పేవాడు ఏడీ?!
 - యం.డి. ఉస్మాన్ ఖాన్

వ్యాపార దౌత్యం

ట్రంప్ పశ్చిమాసియా పర్యటనలో ఇస్రాయిల్ సందర్శన లేదు. సౌదీ నుంచి ఆయన ఖతర్ వెళ్ళాడు. యునైటెడ్ అరబ్ ఎమిరేట్స్ నుంచి తిరిగి అమెరికా. ఇదీ ఆయన పర్యటన. అమెరికా అధ్యక్షుడిగా ఎన్నికైన తర్వాత ట్రంప్ మొదటి గల్ఫ్ పర్యటన ఇది.

ట్రంప్ పర్యటనలో ఇస్రాయిల్ లేకపోవడం అందరినీ ఆశ్చర్యానికి గురి చేసింది. ఇస్రాయిల్, అమెరికా స్నేహం ఈనాటిది కాదు. నిజం చెప్పాలంటే ఇటీవల ట్రంప్ మాట తీరు కూడా ఇస్రాయిల్ ను కాస్త దూరంగా పెడుతున్నట్లే ఉంది. ఈ గల్ఫ్ పర్యటనకు ముందు ట్రంప్ తీసుకున్న నిర్ణయాలు కూడా ఇస్రాయిల్ కు మింగుడుపడే నిర్ణయాలు కావు.

ఉదాహరణకు ఈరాన్ తో చర్చలకు ట్రంప్ సిద్ధమయ్యారు. ఈరాన్ అణుకార్యక్రమం విషయంలో కూడా ట్రంప్ మెతకవైఖరి అవలంబిస్తున్నట్లు తెలుస్తోంది. మరోవైపు హూతీలతో కూడా కాల్పుల విరమణ ఒప్పందానికి సిద్ధమయ్యారు. వీటన్నింటికీ మించి సౌదీ అరేబియా అణుకార్యక్రమం విషయంలో ఇంతకు ముందు ఇస్రాయిల్ తో సంబంధాలు మెరుగుపరచుకుంటేనే అణుకార్యక్రమానికి ఒప్పుకుంటామనే డిమాండ్ ఇప్పుడు వదిలేశారు. వీటన్నింటికీ మించి హమాస్ తో డీల్ చేసుకుని హమాస్ వద్ద బందీగా ఉన్న అమెరికా పౌరుడిని విడిపించుకున్నారు. ఇప్పుడు మూడు గల్ఫ్ దేశాలు పర్యటిస్తున్నారు. ఇవన్నీ కూడా గాజాలో ఇస్రాయిల్ హత్యా కాండలను తీవ్రంగా ఖండించిన దేశాలు. ఈ పరిణామాలు అమెరికా విధానాల్లో మార్పుకు సూచనలా?

ట్రంప్ రెండవసారి ఎన్నికైన తర్వాత కలిసిన మొదటి విదేశీ నేత నెతన్యాహు. కాని ఆ తర్వాత నెతన్యాహుకు ఏదీ కలిసి రాలేదు. ట్రేడ్ డీల్ విషయంలోను శూన్యహస్తాలే మిగిలాయి. మరోవైపు ఈరాన్ తో అణుఒప్పందానికి అమెరికా ముందుకు రావడం ఇస్రాయిల్ ఎన్నడూ ఊహించని పరిణామం.

ట్రంప్ ప్రభుత్వంపై నెతన్యాహు ఎలాంటి ప్రభావం వేసే స్థితిలో లేడని పలువురి అభిప్రాయం.

వాస్తవమేమిటంటే, సౌదీ, ఖతర్, యునైటెడ్ అరబ్ ఎమిరేట్స్ దేశాలు అమెరికాకు భారీస్థాయిలో వ్యాపారాన్నిస్తాయి. సౌదీ 600 బిలియన్ డాలర్ల పెట్టుబడులు పెడుతోంది. ఖతర్ కూడా మిలియన్ల డాలర్ల పెట్టుబడులకు సిద్ధమయ్యింది. ఇస్రాయిల్ ఇచ్చేది ఏదీ లేదు. పైగా అమెరికాయే ఇస్రాయిల్ కు బిలియన్ల కొద్ది డాలర్ల సహాయం చేస్తూ వస్తోంది.

ప్రాంతీయంగా అక్కడి దేశాలతో అమెరికాకు స్నేహ సంబంధాలు ఇస్రాయిల్ కే లాభిస్తాయని, ఇస్రాయిల్ ను పక్కన పెట్టడం లాంటిదేమీ లేదని కూడా ట్రంప్ చెప్పాడు. కాని మరోవైపు గాజాలో శాంతిస్థాపన ప్రయత్నాలు కూడా జరుగుతున్నాయి. హమాస్ తో అమెరికా ప్రత్యక్షంగా చర్చలకు దిగడం కూడా ఇస్రాయిల్ కు మింగుడు పడడం లేదు.

దీనివల్ల అర్థమవుతున్నదేమిటంటే నెతన్యాహు వైఖరితో అమెరికా విసిగిపోయింది. ఫక్తు వ్యాపారి ట్రంప్ తన లాభాలేమిటో లెక్కేసుకుంటున్నాడు. ఇస్రాయిల్ కు మద్దతిచ్చి అప్రతిష్టపాలు కావడం వల్ల ప్రయోజనమేమిటనేది బహుశా ట్రంప్ ఆలోచన కావచ్చు.

ఇప్పుడు పరిస్థితేమిటంటే, ఇస్రాయిల్ అరబ్ డీల్ గురించి ఎవ్వరూ మాట్లాడడం లేదు. సౌదీ ఇప్పుడు అణుకార్యక్రమం ప్రారంభిస్తుంది. హూతీలతో ఒప్పందం వల్ల అమెరికా నౌకలకు ముప్పు తప్పింది. పలస్తీనాను అమెరికా కూడా గుర్తించే అవకాశాలున్నాయని వార్తలు వస్తున్నాయి. అంటే పలస్తీనాకు ఐక్యరాజ్యసమితి సభ్యదేశం హోదా రావచ్చు.

కాని ట్రంప్ ఎప్పుడు ఏ నిర్ణయం తీసుకుంటాడో చెప్పలేము. నమ్మలేము. పశ్చిమాసియా సమీకరణాల్లో చాలా మార్పు వచ్చే సూచనలున్నాయి.



విరమణ



భారత పాకిస్తాన్ దేశాల మధ్య కాల్పుల విరమణను జమాఅతె ఇస్లామీ హింద్ బలంగా సమర్థించింది. ఈ నిర్ణయం ప్రాంతీయ సుస్థిరతకు ప్రగతి వికాసాలకు చాలా అవసరమని పేర్కొంది. జమాఅత్ అధ్యక్షుడు సయ్యద్ సాదతుల్లా హుసైని ఒక ప్రకటనలో యుద్ధ విరమణపై ప్రతిస్పందిస్తూ ఇది సానుకూల పరిణామమని చెప్పారు. సంఘర్షణలో ప్రాణాలు కోల్పోయిన వారి కుటుంబాలకు ఆయన ప్రగాఢ సంతాపం తెలిపారు. కాల్పుల విరమణ భారతదేశం-పాకిస్తాన్ సంబంధాలలో ఒక కొత్త అధ్యాయానికి నాంది పలకాలని అన్నారు. శాంతి, న్యాయం, సామరస్యాల కోసం జమాఅతె ఇస్లామీ హింద్ కట్టుబడి ఉందని పునరుద్ఘాటించారు.

ఇప్పుడు యుద్ధం ముగిసింది. కాబట్టి ఒక్క నిమిషం ఆగి ఏం జరిగింది? ఏం జరగవలసింది? ఏది జరగలేదు? ఎందుకు జరగ లేదు? వంటి ప్రశ్నలతో సింహావలోకనం చేసుకోవలసిన అవసరం ఉంది.

ప్రధానమంత్రి దేశాన్ని ఉద్దేశించి ప్రసంగిస్తున్నారనే వార్త విన్నప్పుడు చాలా మంది ప్రధాని పెద్ద వార్త ఏదో చెప్పబోతున్నారని ఆశించారు. కాల్పుల విరమణకు సంబంధించి తలెత్తిన అనేక ప్రశ్నలకు ఆయన జవాబిస్తారని కూడా ఆశించారు. కాని ప్రధాని అందరినీ నిరాశకు గురి చేశారు. ఆయన ప్రసంగం ఒక ఎన్నికల ప్రసంగంలా సాగింది.

కాల్పుల విరమణకు సంబంధించి తలెత్తిన ప్రశ్నలపై ఆయన ఒక్క మాట కూడా చెప్పలేదు.

ఆపరేషన్ సింధూర్ ద్వారా పాకిస్తాన్ కు భారత సైన్యం సత్తా చూపించిందనడంలో ఎలాంటి సందేహం లేదు. పాక్ ఆక్రమిత కశ్మీరులోని టెర్రరిస్టు స్థావరాలపైనే కాదు, పాకిస్తాన్ ప్రధాన భూభాగంలోని టెర్రరిస్టు స్థావరాలపై కూడా దాడులు చేసి టెర్రర్ శక్తులను తుద ముట్టించింది. భారత సైన్యం శక్తి సామర్థ్యాలను ప్రపంచం కళ్ళారా చూసింది.

కాని - ఈ సందర్భంగా తలెత్తే కొన్ని ప్రశ్నలపై ఆలోచించవలసిన అవసరం ఎంతైనా ఉంది.

ఈ ప్రశ్నలు అడుగుతున్న వారికి దేశసైనిక సామర్థ్యంపై పూర్తి నమ్మకం ఉంది. సైన్యం త్యాగనిరతి, సామర్థ్యం, పరాక్రమాల పట్ల ప్రతి భారతీయుడు గర్విస్తాడు. ప్రాణాలకు తెగించి పోరాడుతున్న సైనికులను ప్రతి భారతీయుడు ప్రేమిస్తాడు. పహల్గాంలో అమాయక టూరిస్టులను అమానుషంగా హతమార్చిన టెర్రరిస్టులను కఠినంగా శిక్షించడం, టెర్రరిస్టు శక్తుల అడ్డాగా మారిన పాకిస్తాన్ కు బుద్ధి చెప్పడం, పాకిస్తాన్ లోని టెర్రరిస్టు స్థావరాలను ధ్వంసం చేయడం తప్పక జరగాలన్నదే అందరి అభిమతం.

గతంలో సిమ్లా ఒప్పందం జరిగింది. భారత పాకిస్తాన్ల మధ్య ద్వైపాక్షిక ఒప్పందం అది. సమస్య పరిష్కారంలో మూడవ దేశం జోక్యాన్ని తిరస్కరించిన ఒప్పందం అది. ఇక్కడి ప్రాంతీయ వ్యవహారాల్లో వేలుపెట్టే అవకాశం ఏ దేశానికి లేదని చెప్పిన ఒప్పందం ఇది. ఈ ఒప్పందాన్ని తుంగలో తొక్కడానికి అప్పుడప్పుడు పాకిస్తాన్ ప్రయత్నిస్తూ, కశ్మీర్ సమస్యను అంతర్జాతీయ వేదికలపై లేవనెత్తుతూ చేసిన ప్రయత్నాలన్నీ ఇప్పటి వరకు తుంటరి చేష్టలుగానే మిగిలి పోయాయి. ద్వైపాక్షిక ఒప్పందం బలంగా నిలబడింది.

కాని ఇప్పుడు భారత పాకిస్తాన్ దేశాల మధ్య కాల్పుల విరమణను మొదట అమెరికా అధ్యక్షుడు ప్రకటించాడు. ఆయన మాటతీరు ఎలా ఉందంటే, స్కూల్లో కొట్టుకుంటున్న ఇద్దరు పిల్లలను కేకలేసి, మందలించి కూర్చోబెట్టినట్లు కాల్పుల విరమణ సాధించేశానని చెప్పాడు. ఈ వ్యవహారశైలి చూసిన ప్రతి భారతీయుడు భగ్గు మన్నాడు. పాకిస్తాన్తో యుద్ధం చేయాలా, యుద్ధవిరమణ చేయాలా అన్నది భారతదేశం తీసుకోవలసిన నిర్ణయం. మధ్యలో వేలుపెట్టి నిర్ణయాన్ని ప్రకటించడానికి అమెరికా అధ్యక్షుడెవరు?

ప్రధానమంత్రి దీనికి సంబంధించి మాట్లాడతారని చాలా మంది ఆశించారు. విచిత్రమేమిటంటే, ప్రధాని ప్రసంగానికి అరగంట ముందు కూడా అమెరికా అధ్యక్షుడు మరో ప్రకటన చేశాడు. భారత పాకిస్తాన్ దేశాలు యుద్ధవిరమణ చేయకపోతే ఈ దేశాలతో అమెరికా వ్యాపార సంబంధాలు తెంచుకుంటుందని బెదిరింపు స్వరంతో మాట్లాడాడు. తాను అలా చెప్పిన తర్వాత రెండు దేశాలు ఒప్పుకున్నాయన్నారు. ఇలా బెదిరిస్తే పాకిస్తాన్ బెదిరిపోయి ఉండవచ్చు. కాని భారతదేశానికి భయపడవలసిన అవసరమేమైనా ఉందా?

మేమెవరికీ భయపడమని అమెరికాకు ముఖం మీద కొట్టినట్లు ప్రధాని చెబుతారని చాలా మంది అనుకున్నారు. ఎందుకంటే, ఈ మొత్తం వ్యవహారంలో బలవంతంగా మధ్యవర్తిత్వ బాధ్యత నెత్తినేసుకున్న అమెరికా అధ్యక్షుడు ఒక్కసారి కూడా పహల్గాం ఉగ్రదాడిలో పాకిస్తాన్ ప్రమేయం గురించి మాట్లాడలేదు. ఈ ఉగ్రదాడికి పాల్పడిన ఉగ్రవాదులెక్కడ అని ప్రశ్నించలేదు. పాకిస్తాన్ ఉగ్రవాద దేశం అని చెప్పలేదు. రెండు దేశాలను సమానంగా ఒకే గాటన కడుతూ మాట్లాడుతున్నాడు. ఇలాంటి ధోరణి సహించేది లేదని ప్రధాని చెబుతారని చాలా మంది ఆశించారు.

పహల్గాంలో ఉగ్రదాడికి పాల్పడిన ఉగ్రవాదులను భారతదేశానికి అప్పగించే వరకు చర్చల్లేవనే స్థిరమైన మాట చెబుతారని అనుకున్నారు. అసలు యుద్ధం ఎందుకు మొదలయ్యింది? పహల్గాం ఉగ్రదాడి కారణంగా మొదలయ్యింది. కాని ఆ ఉగ్రవాదులెక్కడ? వారిని మట్టుపెట్టామా?

అందుకే ఇప్పుడు ఇందిరాగాంధీ గుర్తొస్తున్నారు. పాకిస్తాన్కు మద్దతుగా తమ నౌకాదళాన్ని పంపిస్తున్నామని అమెరికా బెదిరిస్తే,

పంపుకోండి అని ముఖం పచ్చడయ్యేలా జవాబిచ్చారు ఇందిరా గాంధీ. యుద్ధంలో పాకిస్తాన్ని రెండు ముక్కలు చేసి ప్రపంచ భౌగోళిక పటాన్ని మార్చేసి, బంగ్లాదేశ్ కొత్తదేశం ఉనికిలోకి వచ్చేలా చేశారు. అమెరికా ఆంక్షలను పూచికపుల్లలా తీసిపారేసిన నేత ఇందిరా గాంధీ. అమెరికా ఒత్తిడికి తట్టుకోవడమే కాదు, అప్పటి అమెరికా అధ్యక్షుడికి 'మా వ్యవహారాల్లో జోక్యం చేసుకోవద్దు' అని సూటిగా చెప్పిన నేత. నేడు ఇందిరాగాంధీ ఉంటే ఆక్రమిత కశ్మీర్ వదలి పాకిస్తాన్ తోకముడిచేదని అనేకమంది వ్యాఖ్యానిస్తున్నారంటే అందులో తప్పేమీ లేదు.

అసలు మనం ఈ యుద్ధం ఎందుకు చేశాం? ఎందుకు ఆపేశాం? ఈ ప్రశ్నలు భారత సైన్యానికి వ్యతిరేకమైనవి కావు. భారత ప్రజల గౌరవప్రతిష్టలకు సంబంధించినవి. ఒకవైపు పాకిస్తాన్ ప్రాపగాండ కొనసాగుతోంది. విదేశీ మీడియాలో ఈ ప్రాపగాండ జోరుగా నడుస్తోంది. భారత దేశం కొనుక్కున్న రాఫెల్ కూల్చేశామంటోంది. దేశంలోని పెద్ద పత్రిక టెలిగ్రాఫ్ కూడా రాఫెల్ కూల్చిన వార్తలున్నాయని రాసింది. పాకిస్తాన్ అబద్ధాలను ప్రధాని ఖండిస్తారని, రాఫెల్ విమానాన్ని కూల్చడం పాకిస్తాన్ తరం కాదని చెబుతారని ఆశించడం అత్యాశ కాదు.

పార్లమెంటు ప్రత్యేక సమావేశాలు ఏర్పాటు చేసి పాకిస్తాన్ను ఉగ్రవాద దేశంగా ప్రకటించే తీర్మానం ఆమోదిస్తామని ఆయన చెబితే ఇంకా బాగుండేది. ఆయన ఇవేమీ మాట్లాడలేదు.

యుద్ధవిరమణ కూడా ఎలాంటిది. యుద్ధవిరమణ ప్రకటన తర్వాత వెంటనే పాకిస్తాన్ కాల్పులకు తెగబడ్డ వార్తలు వచ్చాయి. జమ్ము కశ్మీరులో పాకిస్తాన్ డ్రోన్లను భారత వైమానికదళం అడ్డుకున్న వార్తలు వచ్చాయి. ఇదేమి యుద్ధవిరమణ? మనం ఎంత అమెరికా ఒత్తిడికి ఎందుకు తలొగ్గుతున్నాం? అమెరికాపై మనం ఎంత ఆధారపడి ఉన్నామో, అమెరికా మనపై అంతగా ఆధారపడి ఉంది. వ్యాపారం రెండు దేశాలకూ అవసరమే. అమెరికాలో ఐటీరింగాన్ని నేడు శాసిస్తున్నది భారతీయులే. నిజం చెప్పాలంటే భారతీయులు లేనిదే అమెరికా కంప్యూటర్ కీబోర్డు టకటకలు ఆగిపోతాయి.

దేశాన్ని ఉద్దేశించి ప్రసంగిస్తూ దేశప్రధాని చెప్పిన ఒక మాట చాలా ముఖ్యమైనది. పాకిస్తాన్ ఇక నుంచి ఎలాంటి టెర్రరిస్టు కార్యకలాపాలు, సైనిక దుస్సాహసాలు చేయనని మాటిచ్చిన తర్వాత యుద్ధ విరమణపై భారతదేశం ఆలోచించిందని ఆయన అన్నారు.

ఈ ప్రసంగంలో ఆయన చెప్పిన మాటలు - పాకిస్తాన్లో టెర్రరిస్టు స్థావరాలను దాదాపుగా తుడిచిపెట్టేశాం. భారత దాడికి బెంబేలెత్తిన పాకిస్తాన్ భారతదేశంతో యుద్ధవిరమణ కోసం అప్పీలు చేసింది. పాకిస్తాన్ టెర్రరిస్టులకు సహాయసహకారాలు ఆపేస్తానని మాటిచ్చింది. ఈ మూడవ విషయం చాలా కీలకమైనది. అందువల్ల యుద్ధ విరమణకు భారతదేశం సిద్ధమయ్యిందని చెప్పారు. ఆయన

చెప్పిన మాటలే నిజమైతే ఇది భారతదేశం సాధించిన గొప్ప విజయం అని చెప్పాలి. దశాబ్దాలుగా కశ్మీర్ లో రెచ్చిపోతున్న ఉగ్రవాదాన్ని అంతం చేయడానికి మించిన విజయం ఏముంటుంది?

కాని - ప్రశ్న ఏమిటంటే పాకిస్తాన్ ఈ వాగ్దానం ఎవరితో చేసింది? ఎవరు పాకిస్తాన్ తరపున ఈ వాగ్దానం చేశారు? ప్రధాని చెప్పిన మాటల ప్రకారం పాక్ సైనికాధికారులు మన సైనికాధికారులకు ఫోను చేసి చెప్పారు. పాకిస్తాన్ సైనికాధికారి ఎవరో చెప్పేస్తే ఆ మాటకు విలువ ఉంటుందా? ఎవరికి చెప్పారు? మన సైనికాధికారి ఎవరో ఫోనులో విన్నారని చెబితే ఆ మాటకు పాకిస్తాన్ కట్టుబడుతుందా? అసలు పాకిస్తాన్ మాటలు మనం నమ్మగలమా? రాత పూర్వక ఒప్పందం ఏమైనా జరిగిందా? ఈ వివరాలు తెలుసుకునే హక్కు ప్రజలకు లేదా?

మరో ప్రశ్న - పాకిస్తాన్ బెంబేలెత్తి కాళ్ళబేరానికి వచ్చినట్లయితే, పాకిస్తాన్ మెడలు వంచి పహల్గాం దాడికి పాల్పడిన ఉగ్రవాదులను అప్పగించాలని ఎందుకు డిమాండ్ చేయలేదు? అలాగే పాకిస్తాన్ లో ఉన్న ఉగ్రవాద నాయకులను అప్పగించాలని ఎందుకు డిమాండ్ చేయలేదు. అజ్ హాద్ మసూద్ వంటి వారు అక్కడే ఉన్నారు కదా!

ఇంకో ప్రశ్న - ఈ మాటలు చెప్పిన తర్వాత కూడా పాకిస్తాన్ తన దుందుడుకు పనులు మానలేదు. పాకిస్తాన్ నుంచి వచ్చిన డ్రోన్లను అడ్డుకున్న వార్తలు వచ్చాయి. సైనిక దుస్సాహసాలకు పాల్పడడం కాదా ఇది? ఇది యాక్ట్ ఆఫ్ వార్ కాదా? పాకిస్తాన్ ఇచ్చిన మాటేమిటి? చేస్తున్న పనులేమిటి? మన ప్రతిస్పందనేమిటి?

ఇదంతా ద్వైపాక్షికంగా మాత్రమే జరిగిందా? మూడో దేశం ప్రమేయం లేదా? అమెరికా ప్రమేయం ఏమున్నది? ప్రధాని చెప్పిన మాటలను మనం విశ్వసించాలి. విశ్వసించాం కూడా. కాని అంతర్జాతీయంగా కూడా ఈ మాటలు నమ్మశక్యంగా ఉండాలి కదా. భారత పాకిస్తాన్ సైన్యాధికారుల మధ్య ఫోను కాల్ సంభాషణే యుద్ధ విరమణకు భూమికైతే, మరో దేశం ప్రమేయం లేకపోతే ఈ రెండు దేశాల కన్నా ముందు అమెరికా అదృక్తుడు ఎలా యుద్ధవిరమణ గురించి ప్రకటన చేయగలిగారు?

మరోవైపు అమెరికా స్వయంగా మధ్యవర్తిత్వం నిర్వహించామని, యుద్ధవిరమణ చేయించామని చెబుతోంది. ఒకసారి కాదు పలుసార్లు చెబుతున్నారు. దీన్ని ఎలా అర్థం చేసుకోవాలి? దశాబ్దాలుగా భారత విధానం ప్రకారం, సిమ్లా ఒప్పందం ప్రకారం మూడవ దేశం జోక్యం చేసుకోవడానికి అవకాశమే లేదు. ఇప్పటి వరకు ఈ విధానం మారలేదు. కాని ఇప్పుడు అమెరికా మధ్యవర్తిత్వం జరిపి, రెండు దేశాల మధ్య చర్చలు జరిగేలా చూస్తామంటోంది. దేని గురించి చర్చలంటే కశ్మీర్ గురించి. కశ్మీర్ సమస్యపై భారత పాక్ దేశాల మధ్య చర్చలు ఏర్పాటు చేస్తామని అమెరికా చెబుతోందిప్పుడు. ద్వైపాక్షిక ఒప్పందం ఏమయ్యింది? దీని గురించి ప్రధాని ఎందుకు

మాట్లాడలేదు? అమెరికా చెబుతున్నవి అబద్ధాలని గట్టిగా ఎందుకు ఖండించడం లేదు.

మరో కీలకమైన విషయం, ఈ యుద్ధ విరమణ ట్రేడ్ జరగడం కోసం చేయించానని ట్రంప్ చెబుతున్నాడు. ఈ కొట్లాటలు మానుకుంటేనే మీతో వ్యాపారం చేస్తానని చెప్పాడట. ఈ మాటలు ట్రంప్ చెబుతున్నాడు. ట్రంప్ చెబుతున్నవి అబద్ధాలే... అబద్ధాలే అని నమ్ముతున్నాం. కాని ఇవి అబద్ధాలని బాహాటంగా ఖండించాలి కదా. అలా కానట్లయితే, ఈ యుద్ధ విరమణ వ్యాపార ఒప్పందం నేపథ్యంలో జరిగిందా? పహల్గాంలో ప్రవహించిన నెత్తురును వ్యాపార లాభాలతో కడిగేస్తామా? కాంగ్రెస్ అడుగుతున్న ప్రశ్న ఇదే ...

అమెరికాలో అదానీపై కేసులున్నాయి. ఆ కేసులకు దీనికి మధ్య ఏమన్నా సంబంధం ఉందా అని కొందరు అనుమానాలు కూడా వ్యక్తం చేస్తున్నారు.

ఇంకా చాలా ప్రశ్నలున్నాయి. పహల్గాంలో దాడికి ముందే ఇంటెలిజెన్స్ సమాచారం ఉందని వార్తలు వచ్చాయి. ప్రధాని శ్రీనగర్ పర్యటన కూడా రద్దయ్యింది. టూరిస్టులపై దాడి జరిగిన చోట కనీసం ఒక్క జవాను కూడా ఎందుకు లేదు?

చివరి ప్రశ్న... విదేశాంగ కార్యదర్శి తన బ్రెస్ బ్రీఫింగుల్లో ఉగ్రవాదుల ఉద్దేశ్యం భారతదేశంలో మతఘర్షణలు రెచ్చగొట్టడమని స్పష్టంగా చెప్పారు. అందుకే మతం అడిగి మరీ చంపారు. అలాగే మిగిలిన దేశానికి, కశ్మీరుకు మధ్య వైషమ్యాలు పెంచాలన్నది కూడా ఉగ్రవాదుల ఉద్దేశ్యం. అలాంటప్పుడు దేశంలో ముస్లిం విద్వేష ప్రసంగాలు, వ్యాఖ్యలు చేస్తున్న వారిని ఎందుకు అదుపు చేయలేదు?

పహల్గాం ఉగ్రదాడి తర్వాత దేశమంతటా మతతత్వ, ముస్లిం వ్యతిరేక చిచ్చు పెట్టే ప్రయత్నం పెద్ద ఎత్తున జరిగింది. కులం ఆడగలేదు, మతమే అడిగారంటూ స్వయంగా బీజేపీ ట్వీట్ చేసింది. ఎందుకైనా మంచిది నేను కల్మా నేర్చుకుంటానంటూ బీజేపీ నేత నిశికాంత్ దూబే చేసిన ట్వీటులోని మతతత్వం స్పష్టంగా అందరు గుర్తించారు. పహల్గాం తర్వాత భారతదేశం అంతటా ముస్లిం వ్యతిరేక అల్లర్లు పెరిగాయి. అసోసియేషన్ ఫర్ ప్రొటెక్షన్ ఆఫ్ సివిల్ రైట్స్ విడుదల చేసిన నివేదిక ప్రకారం, 2025 ఏప్రిల్ 22 నుండి మే 8 మధ్య కనీసం 184 మతోన్మాద ద్వేషపూరిత ఘటనలు జరిగాయి. వీటిలో 106 ఘటనలు నేరుగా పహల్గాం దాడి తర్వాతి ఉద్రిక్తతకు సంబంధించినవి. అనేక రాష్ట్రాల్లో - ముఖ్యంగా భారతీయ జనతా పార్టీ పాలిత రాష్ట్రాల్లో నెలకొన్న భయాందోళనల పరిస్థితిని ఈ నివేదిక చూపించింది. కనీసం 316 మంది, ముఖ్యంగా ముస్లింలు ఈ మతతత్వ ఘటనలకు బాధితులయ్యారని పేర్కొంది. యోగి ఆదిత్యనాథ్ ముఖ్యమంత్రిగా ఉన్న ఉత్తరప్రదేశ్ లో 43 ఘటనలు చోటు చేసుకున్నాయి. మహారాష్ట్ర (24), ఉత్తరాఖండ్ (24),

మధ్యప్రదేశ్ (20), రాజధాని ఢిల్లీ (6) ఘటనలు నమోదయ్యాయి. ఇతర రాష్ట్రాలలో పశ్చిమ బెంగాల్ (9), హర్యానా (9), బీహార్ (6), హిమాచల్ ప్రదేశ్ (6), పంజాబ్ (4), రాజస్థాన్ (3), తెలంగాణ (3), ఒడిశా (1), అస్సాం (1), జమ్మూ కశ్మీర్ (2), కర్ణాటక, చండీగఢ్ కేంద్రపాలిత ప్రాంతం (6) ఉన్నాయి.

ఇలాంటి సంఘటనలు అత్యధికంగా బీజేపీ పాలిత రాష్ట్రాల్లోనే జరిగాయి. రాజకీయ నాయకుల రెచ్చగొట్టే ప్రసంగాలు దీనికి కారణమయ్యాయి. బహిరంగ ర్యాలీలలో మతపరమైన దూషణలు, ముస్లింలను దూషించే సోషల్ మీడియా ప్రచారాలు, మీడియాలో రెచ్చగొట్టే ప్రకటనలు, ఒత్తిళ్ళు, దాడులు, బెదిరింపులు, వైద్యసేవల వంటివి నిరాకరించిన సంఘటనలు, బహిరంగంగా అవమానించడం, ముస్లిం యువకులపై మూక దాడులు, మసీదులపై దాడులు, ముస్లింల దుకాణాలకు నష్టం, మతపరమైన చిహ్నాలను అపవిత్రం చేయడం వంటివి చాలా జరిగాయి.

పహల్గా ఉగ్రదాడి తరువాత, భారతదేశంలోని అనేక ప్రాంతాలలో కశ్మీరీ విద్యార్థులు హింసను ఎదుర్కొన్నారు.

హైదరాబాద్ లోని కరాచీ బేకరీపై గుంపు దాడి చేసి పేరు మార్చాలని డిమాండ్ చేస్తూ విధ్వంసం సృష్టించింది. మధ్యాహ్నం సమయంలో, కాషాయ జెండాలు, కర్రలు పట్టుకుని దాదాపు 20 మంది దుండగులు బేకరీ వద్దకు ఊరేగింపుగా వచ్చి, సైన్ బోర్డును ధ్వంసం చేశారు. 'పాకిస్తాన్ ముర్దాబాద్', 'భారత్ మాతా కీ జై' వంటి పాకిస్తాన్ వ్యతిరేక నినాదాలు చేశారు. పాకిస్తాన్ కు కరాచీ బేకరికి సంబంధ మేమిటి? విశాఖపట్నంలో ఉన్న కరాచీ బేకరిపై కూడా దాడి జరిగింది. కరాచీ బేకరీ యాజమాన్యం తమ బ్రాండ్ పై వివరణ ఇచ్చింది. దేశవిభజన కాలంలో ఖాన్ చంద్ రామ్ నాని భారత దేశానికి వలస వచ్చారు. తన స్వస్థలం పేరు మీద బేకరీకి పేరు పెట్టారు. కరాచీ బేకరి యజమాని ముస్లిము కాదని తెలిసిన తర్వాత ఈ అల్లరి శక్తులు శాంతించినట్లు కనిపించింది.

ఒకవైపు దేశంలో హిందూ ముస్లిం విద్వేషచిచ్చు పెట్టే ప్రయత్నాలు, వాటితో పాటు సోషల్ మీడియాలో ఈ శక్తులు రెచ్చిపోయాయి. టీవీ ఛానెళ్లలో రక్షణ నిపుణుడిగా తరచు కనిపించే రిటైర్డ్ సైన్యాధికారి మేజర్ గౌరవ్ ఆర్య ఈరాన్ విదేశాంగ మంత్రిపై చేసిన అనుచిత, అసభ్య వ్యాఖ్యలు అంతర్జాతీయంగా భారత పరువును మంట గలిపాయి. ఈరాన్ తో దౌత్యపరమైన వివాదానికి కారణమయ్యేలా ఉన్నాయి. ఈరాన్ మతపరమైన అనుబంధం వల్లనే పాకిస్తాన్ పక్షం వహించిందని చెప్పడమే కాదు, ఈరాన్ విదేశాంగ మంత్రిని బజారు భాషలో తిట్టాడు. ఆ తర్వాత న్యూఢిల్లీలోని ఈరాన్ రాయబార కార్యాలయం ఆర్య వ్యాఖ్యలను అపమానకరమైనవిగా ఖండిస్తూ ఘాటుగా ప్రతిస్పందించింది. "అతిథులను గౌరవించడం ఈరాన్ సంస్కృతి. మేము ఈరాన్ లిం అతిథిని దేవునికి ప్రియమైన వ్యక్తిగా భావిస్తాం. మీ సంగతేంటి?" అని రాయబార కార్యాలయం అధికారిక

ప్రకటనలో తెలిపింది. ఇది చాలా తీవ్రమైన ప్రతిస్పందన. మేజర్ ఆర్య వ్యాఖ్యలకు ప్రభుత్వానికి సంబంధం లేదని మోడీ ప్రభుత్వం చేతులు దులిపేసుకుంది, కాని జరగవలసిన దేమేజి జరిగిపోయింది. టీవీ తెరలపై కనిపించే ఈ దేశభక్తి వీరంగాలు దేశానికి తీవ్రనష్టంగా మారాయి.

భారత పాకిస్తాన్ దేశాల మధ్య కాల్పుల్లో జమ్మూ కాశ్మీర్, పూంచ్ కు చెందిన ఒక టీచర్ మరణిస్తే భారతీయ మీడియా సంస్థలు అతడిని ఉగ్రవాదిగా ప్రచారం చేశాయి. మరణించిన టీచర్ పేరు ఖారీ ముహమ్మద్ ఇక్బాల్, ఆయనకు ఎటువంటి ఉగ్రవాద సంస్థలతో సంబంధం లేదని పోలీసులే తర్వాత ప్రకటించారు. News18, Republic TV, Zee News వంటి ఛానెళ్లు సంచలనాత్మక కథనాలను ప్రసారం చేశాయి, లష్కర్ తోయిబా ఉగ్రవాది అని, జైష్ ముహమ్మద్ అగ్ర కమాండర్ అని ఊదరగొట్టాయి. Republic TV మరింత ముందుకు వెళ్లి, ఇక్బాల్ పాకిస్తాన్ లోని కోట్లీ లష్కర్ క్యాంప్ లో దాక్కున్నాడని, పుల్వామా దాడిలో పాల్గొన్నాడని, క్షిప్రణి దాడి సమయంలో ఆ ప్రదేశంలో ఉన్న 50 మంది ఉగ్రవాదుల్లో అతను కూడా ఉన్నాడని ఆరోపించింది. పూంచ్ పోలీసులు బలమైన ఖండన జారీ చేశారు. మరణించిన మౌలానా ముహమ్మద్ ఇక్బాల్ స్థానిక సమాజంలో గౌరవనీయుడని, అతనికి ఏ ఉగ్రవాద సంస్థతోనూ సంబంధం లేదని చెప్పారు. మీడియా వేదికలు బాధ్యతాయుతంగా వ్యవహారం రిచాలని కోరారు.

భారత విదేశాంగ శాఖ కార్యదర్శి విక్రం మిశ్రా ఆపరేషన్ సింధూర్ ప్రారంభమైనప్పటి నుంచి దేశప్రజలందరికీ సుపరిచితుడు. ఆయన తన ట్వీట్ లో ఎక్కోవార్లు లాక్ చేసుకోవలసిన పరిస్థితి ఈ ట్రోల్ సైన్యం సృష్టించింది. అతనిపై దేశద్రోహి అని ముద్రవేశారు. ఆయన కుమార్తెను కూడా వదలిపెట్టలేదు. నిజానికి మిశ్రా చేసిన తప్పేమిటి? భారత రాజకీయ ప్రభుత్వం తీసుకున్న నిర్ణయాన్ని మాత్రమే ఆయన చెబుతాడు. ఆయన స్వంత నిర్ణయాలు ప్రకటించడం జరగదు. కాని ఆయన పాకిస్తాన్ కు లొంగిపోయాడంటూ ట్రోలింగ్ జరిగింది. ఈ ట్రోలింగ్ చేసిన ట్వీట్ లో ఎక్కోవార్లు వెనుక ఉంది చందన్ కుమార్ అని తెలుస్తోంది. ఇంతవరకు ఈ ట్రోలింగ్ పై భారత ప్రభుత్వం తీసుకున్న చర్యలు లేవు. బీజేపీ దీనిపై ప్రతిస్పందించింది లేదు. ప్రతిపక్షాలు మిశ్రాకి మద్దతుగా ఈ ట్రోలింగ్ ను ఖండించాయి.

ఆపరేషన్ సింధూర్ కు నాయకత్వం వహించిన సైనికురాలు, కల్చల్ సోఫియా ఖురైషీ గురించి మాట్లాడుతూ బీజేపీ నేత ఆమెను ఉగ్రవాదుల సోదరిగా చెప్పాడు. ఇంతకన్నా దారుణం ఉంటుందా? అంతకు ముందు కూడా కల్చల్ ఖురైషీపై సోషల్ మీడియాలో అనుచిత వ్యాఖ్యలు కామెంట్ల రూపంలో వచ్చాయని తెలుస్తోంది. ఆపరేషన్ సింధూర్ లో పాల్గొన్న మరో సైనికురాలు వింగ్ కమాండర్ వ్యోమికా సింగ్ కులం గురించి కూడా సోషల్ మీడియాలో చర్చ జరిగింది. ఆమె జాతవ్ కులానికి చెందిన వారని సోషల్ మీడియాలో వచ్చిన వ్యాఖ్యలు ... ఇవన్నీ ఏం చెబుతున్నాయి? ఈ ట్వీట్లపై ఎలాంటి చర్యలు లేవు. అదీ విశేషం!

పహల్లాం దాడి తర్వాత అక్కడ భర్తను కోల్పోయిన హిమాంషి దేశంలో మతసామరస్యం కాపాడాలని చెప్పినప్పుడు ఆమెను కూడా చాలా తీవ్రంగా, అసభ్యంగా ట్రోల్ చేశారు. ఈ ట్రోల్ సైన్యాన్ని అడ్డుకునే వారెవ్వరూ లేకపోవడం, ఎలాంటి చర్యలు లేకపోవడం చూస్తే ఈ ట్రోల్ సైన్యం వెనుక ఎంత బలమైన శక్తులు పనిచేస్తున్నాయో అర్థమవుతుంది.

పహల్లాం తర్వాత దేశంలో ముస్లిం విద్వేషం రెచ్చుగాట్టి అల్లర్లు సృష్టించడానికి ప్రయత్నించిన వారిపై చర్యలెందుకు తీసుకోలేదు? దేశంలో వివిధ ప్రాంతాల్లో కశ్మీరిలపై దాడులు జరిగాయి. ఈ దాడులకు పాల్పడిన వారిపై చర్యలెందుకు తీసుకోలేదు? ఇలాంటి ప్రశ్నలు చాలా ఉన్నాయి.

మోడీ ప్రధాని అయిన తర్వాత ప్రపంచంలో భారత దేశ ప్రతిష్ట చాలా పెరిగిందనే ప్రచారం బీజేపీ పెద్ద ఎత్తున చేస్తుంది. చాలా మంచి పరిణామం. కాని పాకిస్తాన్ తలపడినప్పుడు ప్రపంచంలో ఏ ఒక్క దేశమైనా మనకు తోడుగా నిలబడిందా? విశ్వగురు అని చెప్పుకున్నది కేవలం ప్రచారం మాత్రమేనా? అమెరికా, ఆస్ట్రేలియా, జపాన్ వంటి దేశాలున్న క్యాడ్ కూటమిలో భారతదేశం కీలకమైన దేశం. ఈ దేశాలేవీ మాట్లాడలేదు. యూరోపియన్ యూనియన్ కిమ్మనలేదు. ఈ దేశాలేవీ పాకిస్తాన్ ఉగ్రవాదాన్ని ఎందుకు ఖండించలేదు? ఇది దౌత్యవైఫల్యం కాదా?

ఆపరేషన్ సింధూర్ జరుగుతున్నప్పుడే పాకిస్తాన్ కు ఐఎంఎఫ్ రుణం ఎలా ఇచ్చింది? ఇది మన దౌత్యవైఫల్యం కాదా? అక్కడ పాతిక దేశాల్లో ఒక్క దేశం కూడా మన వెంట లేదు.

పుల్వామా దారుణం జరిగింది. అంతకు ముందు కూడా దాడులు జరిగాయి. సింధూనది జలాలను ఆపేశాం, పాకిస్తాన్ ఇక నీళ్ళకు అల్లాడి పోతుందంటాం. చర్చలు ఉండవంటాం. పాకిస్తాన్ క్రికెట్ టీము ఇక్కడకు రాదంటాం. మన టీము అక్కడికి పోదంటాం. కాని రెండు టీములు దుబాయ్ లో క్రికెట్ ఆడతాయి. క్రికెట్ పేరు మీద కోట్ల రూపాయల వ్యాపారం రెండు దేశాల్లోనూ జరుగుతుంది.

ఏమిటీ పరిస్థితి?

ఆపరేషన్ సింధూర్. పేరు ఎందుకు పెట్టారు? సింధూరాన్ని చెరిపేసిన వాళ్ళను నిర్మూలించే సైనికచర్యగా ప్రతీకాత్మకంగా పెట్టిన పేరిది. పహల్లాం ఉగ్రదాడికి ప్రతీకారంగా తీసుకున్న చర్య. కాని ఇప్పుడు యుద్ధవిరమణ తర్వాత పహల్లాం అనే మాట వినబడడం లేదు. కశ్మీర్, పాక్ ఆక్రమిత కశ్మీర్ అనే మాటలు వినిపిస్తున్నాయి. అన్నింటికీ మించి కశ్మీర్ సమస్య విషయంలో అమెరికా మధ్యవర్తిత్వం గురించిన వార్తలు వినిపిస్తున్నాయి.

ఈ పరిస్థితిని దేశప్రజలు కూడా గమనిస్తున్నారు. ఈ విషయమై సివోటర్ సర్వే నిర్వహించింది. ఆపరేషన్ సింధూర్ జరుగుతున్నప్పుడు ఈ సర్వే నిర్వహించారు. భారత సైన్యం పాకిస్తాన్ లోపల చేసిన సాహసోపేత దాడులు, టెర్రరిస్టు స్థావరాలను మట్టుపెట్టిన వైనం

గురించిన వార్తలు వస్తున్నప్పుడు జరిగిన సర్వే ఇది. ఆ తర్వాత యుద్ధవిరమణ ప్రకటన వచ్చిన వెంటనే సర్వే చేయించారు. చాలా మందిలో ఉన్న ఆసంతృప్తి ఈ సర్వేలో తెలియవచ్చింది.

పాకిస్తాన్ పై జరిపిన ఈ సైనిక చర్యను కూడా బీజేపీ ఎన్నికల లాభాలకు వాడుకుంటుందా? అలాగే అనిపిస్తుంది. మోడీ గారు మిలిటరీ డ్రస్సులో ఉన్న ఫోటోలతో ప్రచారం మొదలైంది. ఆపరేషన్ సింధూర్ సమయంలో రాజకీయాలు చేయవద్దని బీజేపీ ప్రతిపక్షాన్ని కోరింది - కానీ బీజేపీ మాత్రం రాజకీయాలు చేయడం మానలేదు. మన్మోహన్ సింగ్ నేతృత్వంలోని యూపీఏ ప్రభుత్వాన్ని బలహీన ప్రభుత్వంగా ప్రచారం చేసి మోడీ ప్రభుత్వం బలమైందిగా చూపించే ప్రయత్నంలో ఇది అత్యంత చవుకబారు రాజకీయం.

నిజానికి బీజేపీ ప్రచారానికి - వాస్తవాలకు మధ్య చాలా తేడా ఉంది. 2008 ముంబై ఉగ్రవాద దాడి తర్వాత, మన్మోహన్ సింగ్ ప్రభుత్వం, సంయమనంతో, సమర్థంగా వ్యవహరించింది. పటిష్టమైన విచారణ జరిపించింది. పాకిస్తాన్ నేరాన్ని అంతర్జాతీయంగా రుజువు చేసింది.

ఆపరేషన్ సింధూర్ జరుగుతున్న నాలుగు రోజులు మన టీవీ మీడియాలోనే యుద్ధం మొత్తం జరిగినట్లు కనిపించింది. “పాకిస్తానీ ఫైల్ బందీ”, “ఇస్లామాబాద్ స్వాధీనం”, “కరాచీ ఓడరేవు ధ్వంసం”, “పాకిస్తాన్ ఎఫ్-16 కుప్పకూలింది”. ఈ వార్తలు నిజానికి వాస్తవాలేమిటో ప్రజలు అర్థం చేసుకోనీయకుండా చేయడమే కాదు, యుద్ధోన్మాదాన్ని కూడా రెచ్చుగాట్టాయి. మరోవైపు విదేశీ మీడియాలో భారత యుద్ధ విమానాలు కూల్చివేయబడ్డాయనే ఆందోళనకరమైన నివేదికలు వచ్చాయి. ఏది నిజం? ఏది అబద్ధమన్నది తెలియని అయోమయం? టీవీలో దేశభక్తి ప్రదర్శన ఇప్పుడు టీఆర్పీ సాధనంగా మారింది.

హిమాంశి నర్వాల, ఏప్రిల్ 22 పహల్లాం ఉగ్రదాడిలో భర్తను కోల్పోయిన యువతి, ఆమె ఇప్పటికీ హిందూ ముస్లిం సమైక్యత కోసమే మాట్లాడుతోంది. మాజీ ఆర్మీ చీఫ్, విపి మాలిక్, ఆపరేషన్ సింధూర్ వాస్తవానికి ఏమి సాధించిందని బహిరంగంగా ప్రశ్నించారు. నిజమైన దేశభక్తి ఉంటే ఇలాంటి ప్రశ్నలే ప్రభుత్వాన్ని అడగాలి.

మన జాతీయ నినాదం ‘సత్యమేవ జయతే’ - సత్యమే విజయం సాధిస్తుంది. ❀

వ్యక్తి సంస్కార, సంఘ నిర్మాణ

నైతిక పథకం

సహజీవన భావనల పాఠశాల

గోలురాయి

సాధన పత్రిక



“సరయిన అవగాహన లేకపోవడం చేత నేడు మన యువత, ముఖ్యంగా విద్యార్థులు పెడదారి పడుతున్నారు. యువతీ యువకులు సహజమయిన పరస్పర ఆకర్షణకు లోనయి క్షణికమయిన ఆనందం కోసం ఉద్రిక్తులయి చట్టబద్ధత లేని లైంగిక సంబంధాలకు పాల్పడుతున్నారు. అందువల్ల యువతకు అసంబద్ధ లైంగిక సంబంధాల వల్ల కలిగే కీడును గురించి ‘ఎడ్యుకేట్’ చేయవలసిన అవసరం ఎంతయినా ఉంది. ఇంకా ఇటువంటి సెక్స్ క్రియలో పాల్గొన్నవారు ఎటువంటి పరిణామాలకు గురికావలసి వస్తుందో విడమర్చి చెప్పవలసి ఉంటుంది” అని పలువురు మేధావులు, సమాజ సంస్కరణాభిలాషులు, విద్యా విధాన నిపుణులు, కడకు యువతకు విద్య గరిపే అధ్యాపకులు సయితం నొక్కి వక్కాణిస్తున్నారు. ఇటువంటి వాతావరణంలో “సెక్స్ ఎడ్యుకేషన్ ఆవశ్యకత” అనే అంశంపై చర్చలు మొదలయ్యాయి. అటువంటి ఓ చర్చా గోష్టిలో మీ సంపాదకుడు పాల్గొని చర్చల సందర్భంలో ఎదురయిన ప్రశ్నలకు తన వంతుగా సమాధానాలు ఇస్తూ అభిప్రాయాలను వ్యక్తం

చేయడం జరిగింది. ఆ అభిప్రాయాలనే ఇక్కడ సంక్షిప్తంగా వ్యాసం రూపంలో క్రోడీకరించి పాఠకుల ప్రయోజనార్థం పొందుపరుస్తున్నాము.

సహజ వాంఛ

సెక్స్ ఎడ్యుకేషన్ గురించి ఇప్పటి వరకు లేని ఆవశ్యకత ఇప్పుడు ఆకస్మాత్తుగా ఎందుకు వచ్చేసింది? నేటి సినిమాలు, నవలలు, టీవీ కార్యక్రమాలు, ఇవన్నీ మనిషిలోని పాశవిక కోరికల్ని ఉద్యతం చేస్తున్నాయన్న విషయం కాదనలేని సత్యం. నిజానికి ఈ కోరికలు మానవ సహజమయిన, మానవ నైజంలో, మానవ ప్రకృతిలో, మానవ ప్రవృత్తిలోనే నిబిడికృతమయి ఉన్నాయన్నది కూడా నిజమే. వీటిని గురించి మానవుని సృజన జరిగిన క్షణం నుండి నేటి వరకు ఎటువంటి ‘ఎడ్యుకేషన్’ లేకుండానే మనిషి సర్వం తెలుసుకుంటూ వచ్చాడు. ప్రకృతి అంతటా పరచుకున్న పాజిటివ్, నెగటివ్ ధృవాలు పరస్పరం ఆకర్షణకు లోనయి ప్రకృతిలో ప్రతి సృష్టిని కొనసాగిస్తూ ఉండటం పట్ల నిత్యానుభవం పొందుతున్న మనిషి సహజంగానే ప్రతి సృష్టి ప్రక్రియలో భాగం

పంచుకుంటూనే తన జాతి (మానవ జాతి)ని సవిస్తరం చేస్తున్నాడు.

అంతే కాదు, సహజంగానే ఒక సామాజిక వ్యవస్థను రూపొందించుకున్న మనిషి అనేక సామాజిక, నైతిక సూత్రాలను, సామాజిక నిబంధనల్ని కూడా తన ప్రవృత్తి ద్వారానూ, తనకు లభించిన దైవిక మార్గ బోధనల ద్వారానూ స్థిరపరచుకుంటూ వచ్చాడు. వాటిని సుసరించి అబద్ధం పలకరాదు, మోసం చేయరాదు, సిగరెట్లు, సారాయి, వ్యభిచారం జోలికి పోరాదు అని మానవ సంతానానికి ఎంతగానో నూరి పోస్తున్నాడు, ఎంత నేర్పినా మనిషి వాటిని మానుకుంటున్నాడా? 'ఎడ్యుకేట్' చేయడం అంటే 'నేర్పడమే' కదా! ఎప్పుడయినా మనం మనిషికి పునరుత్పత్తి విధానం నేర్పామా? అయినా అదంతా నిరాటంకంగా సహస్రాబ్దాలుగా కొనసాగుతూనే ఉంది!

ప్రవృత్తి రీత్యా పునరుత్పత్తి

ఆ 'ఎడ్యుకేట్ చేయడం' జరగకుండానే వేలాది సంవత్సరాలుగా ఈ లోకంలో మానవ పునరుత్పత్తి విరివిగా జరుగుతూ వస్తోంది. మానవ రాశి ప్రపంచం మొత్తాన వ్యాపించడంతో చంద్ర మండలంలో లేదా ఇతర గ్రహాలలో నివాసం ఏమయినా సాధ్యమా అని అన్వేషణలో పడిపోయాడు మానవ శ్రేష్టుడు! ఇదొక కోణమయితే లైంగిక వ్యాధుల పీడ సమాజాన్ని పట్టి గుల్ల చేసివేస్తోంది. మనిషికి స్థిమితం అంటూ లభించడం మృగ్యమయిపోయింది.

ఇటువంటి వాతావరణంలో 'సెక్స్ ఎడ్యుకేషన్' "ఎడ్యుకేషన్" గా కాదు "సెక్స్ ప్రేరణ"గా పరిణమిస్తుంది! ఇప్పటికే ఈ విధమయిన ప్రేరకాలు ఎంతో అధికమయి మానవ సముదాయం ఎనలేని ఇక్కట్లకు లోనయి ఉంది. ఒక ప్రేరకం 'కో' ఎడ్యుకేషన్' అయితే ఇంకా నవలలు, సినిమాలు, టీవీ కార్యక్రమాలు, పడక సీను లేని టీవీ కార్యక్రమం అంటూ ఉండదు, అన్నీ ప్రేరకాలే! ఈ ప్రేరకాల వల్ల పిచ్చైతిన యువత సాధారణంగా స్త్రీ లేదా పురుష సంపర్కం సులభంగా సాధ్యం కాకపోవడంతో స్వలింగ సంపర్కానికి పాల్పడుతున్నారన్నది జగద్విదితమే!! Gays, Lesbians స్వయంగా మన సమాజంలోనూ ఉద్భవిస్తున్నారు. ఫలితంగా AIDS వ్యాధి వ్యాపించే ప్రమాదం మరింత అధికం, ఉధృతమయింది.

సెక్స్ ఎడ్యుకేషన్ గురించి ఇప్పటి వరకు లేని ఆవశ్యకత ఇప్పుడు అకస్మాత్తుగా ఎందుకు వచ్చేసింది? నేటి సినిమాలు, నవలలు, టీవీ కార్యక్రమాలు, ఇవన్నీ మనిషిలోని పాశవిక కోరికల్ని ఉధృతం చేస్తున్నాయన్న విషయం కాదనలేని సత్యం. నిజానికి ఈ కోర్కెలు మానవ సహజమయిన, మానవ నైజంలో, మానవ ప్రకృతిలో, మానవ ప్రవృత్తి లోనే నిబడీకృతమయి ఉన్నాయన్నది కూడా నిజమే.

చట్ట బద్ధమయిన దోషం!

ఇది ఇలా ఉంటే పాశ్చాత్య దేశాల్లో ఇద్దరు స్త్రీలు, ఇద్దరు పురుషులు పరస్పర సమ్మతితో పెళ్ళిళ్ళు జరుపుకోవడం సాధారణ మయిపోయింది. దానికి చట్టబద్ధత సయితం లభించింది అక్కడ. నిజానికి Entertainment (వినోద) సాధనాల విస్తృతి వల్ల కూడా యువత ఇటువంటి దురవస్థకు చేరిందన్న వాస్తవాన్ని మనం పెడచెవిని పెడుతున్నామన్నది అన్ని విధాలా వాస్తవం.

మనది ధార్మిక బోధనల ఆధారంగా, నైతిక మూల్యాల పైనా ఆధారపడిన సమాజం. మానవ సహజ ప్రవృత్తికి విరుద్ధంగా అంటగట్టే ఈ 'సెక్స్ ఎడ్యుకేషన్', ఈ నేర్పు వల్ల ఇబ్బడి ముబ్బడిగా పెరిగే లైంగిక అనర్థాలకు అది తట్టుకోజాలదు, విచ్చిన్నమయిపోతుంది! ఇది గోడ మీది వ్రాత!! దీన్ని అర్థం చేసుకోలేకపోతే మన సమాజానికి మోక్షం లేదు. చరిత్రలో ఈ దుష్ట విధానానికి లోనయిన జాతులు పతనమయిన గాధలు విరివిగా ఉన్నాయి. వాటి ద్వారా కూడా గుణపాఠం గ్రహించక పోతే ఇక మనల్ని కాపాడటం ఎవరితరం కాదు.

నేడు పాశ్చాత్య సమాజంలో కుటుంబ వ్యవస్థ చిన్నాభిన్నమయి పోయింది. సంతానం కూడా తల్లిదండ్రులకు దూరమయి పోతోంది. మనకు అబ్బుతున్న పబ్బుల సంస్కృతి మనల్ని, మన సమాజాన్ని కూడా విచ్చిన్నత పాలు చేస్తుంది, జాగ్రత్త! మన సమాజంలోనూ తండ్రి లేని పిల్లలు, అటువంటి పిల్లల తల్లుల సంఖ్య క్రమంగా పెరుగుతోంది. ఇప్పటికే వివాహతూర్పూ, వివాహేతర లైంగిక సంబంధాలు తెచ్చి పెడుతున్న కుటుంబ సమస్యల్ని పరిష్కరించుకోవడంలో దారీ తెన్నూ కానరాక సతమతమవుతున్న ప్రజల పైన ఈ ఎడ్యుకేషన్ ద్వారా మరిన్ని సమస్యల్ని రుద్దడం అన్యాయం మాత్రమే కాదు అత్యాచారం కూడా!



గత సంచిక తరువాయి

9) విద్యా విధానం : ధార్మిక, ప్రాపంచిక విద్యాజ్ఞానాలను అందించే విద్యావ్యవస్థను ప్రజలకు అందించడం ముస్లిం పాలకుడి ముఖ్య బాధ్యత. విద్యార్థి ఇస్లాం ప్రాథమిక బోధనల జ్ఞానాన్ని పొందడంతోపాటు, తాను ఎంచుకున్న రంగంలో నైపుణ్యం కూడా పొందాలి. ఎంచుకున్న రంగం వైద్య శాస్త్రం కావచ్చు, ఇంజనీరింగ్ కావచ్చు, న్యాయ శాస్త్రం కావచ్చు లేదా అర్థశాస్త్రం కావచ్చు. ఏ శాస్త్రమైనా ఇస్లామీయ విలువల పరంగా బోధించాలి. న్యాయశాస్త్ర బోధనల్లో ఇస్లామీయ చట్టాలను కూడా బోధించాలి. ఆధునిక అర్థశాస్త్రంతో పాటు ఇస్లామీయ అర్థశాస్త్రం కూడా తులనాత్మకంగా బోధించాలి. ఆధునిక శాస్త్రాలలో జరిగే పరిశోధనలను, సమకాలీన సమస్యలను ఇస్లాం వెలుగులో ప్రపంచానికి అందించే విధానాన్ని రూపొందించాలి. వడ్డీ బ్యాంకింగ్ కు ప్రత్యామ్నాయంగా ముదారబా, ముషారకా, మురాబహా సూత్రాలపై సంక్షేమ రాజ్యాన్ని ఎలా స్థాపించవచ్చునో ఆచరణాత్మక ఉదాహరణలతో ప్రపంచానికి నిరూపించాలి. విచారకరమైన విషయం ఏమిటంటే 57 ముస్లిం దేశాల్లో ఒక్క దేశం కూడా ఇస్లామీయ అర్థశాస్త్ర సూత్రాలపై నిలబడిన సంక్షేమరాజ్యానికి ఉదాహరణగా కనిపించడం లేదు.

10) దైవమార్గంలో సంఘర్షణ : ప్రపంచమంతటా సత్యాసత్యాల మధ్య సంఘర్షణలో ఇస్లామీయ రాజ్యం సైద్ధాంతికంగాను, సైనికంగాను శక్తివంతంగా ఉన్నప్పుడే దాని ఉనికిని నిలబెట్టుకోగలదు.

సైద్ధాంతికంగా ఇస్లాం ఎన్నడూ బలహీనపడలేదు. సైద్ధాంతికంగా ఎల్లప్పుడూ బలమైనదిగానే రుజువు చేసుకుంది. ప్రవక్త ముహమ్మద్ (స) నాయకత్వంలో 23 సంవత్సరాల కాలంలో ఇస్లాం ధర్మంగా పరిపూర్ణమయ్యింది. ప్రజల హృదయాలను గెలుచుకునే వ్యవస్థగా ప్రపంచానికి పరిచయమయ్యింది. ముస్లిం దేశాలు దారుణ ఓటములకు గురైన సందర్భాలున్నప్పటికీ సైద్ధాంతికంగా ఇస్లాం బలహీనపడినది ఎన్నడూ లేదు. అసత్య సిద్ధాంతం ఏది కూడా ఇస్లాం ముందు నిలబడలేకపోయింది. అసత్య సిద్ధాంతాలు అన్యాయం, దౌర్జన్యం, దగా, మోసాలతో మాత్రమే ఆధిపత్యాన్ని పొందాయి. అబ్బాసి ఖిలాఫత్ పునాదులను తాతారీలు కుప్పకూల్చి, ముస్లిం సామ్రాజ్యంలో రక్తం నీళ్ళలా ప్రవహింపజేసిన కాలంలో కూడా, క్రూరులైన తాతారీల హృదయాలను ఇస్లాం గెలుచుకుంది. వారిని ఇస్లాం రక్షకులుగా చేసుకుంది. అల్లాహ్ తన వాక్కును సురక్షితమైన వాక్కుగా ప్రకటించి, తానే స్వయంగా రక్షించడం ఇస్లాం సైద్ధాంతిక ఆధిపత్యానికి ముఖ్యమైన కారణం. నేడు కూడా ఇస్లాం స్వీకరిస్తున్న వారు దివ్యఖుర్ఆన్ అధ్యయనం వల్లనే స్వీకరిస్తున్నారు. ఇస్లామీయ ప్రభుత్వాల మనుగడ విషయానికి వస్తే, ఇస్లామీయ విలువలకు కట్టుబడి ఉండటంతో పాటు, సైనికంగా కూడా బలంగా ఉండాలి. ఈ విషయమై అల్లాహ్ ఇచ్చిన ఆదేశాన్ని ముస్లిములు ఏనాడో విస్మరించారు (అన్సూల్: 60)

ఈ ముఖ్యమైన హితవులను పాటించకపోవడం వల్లనే ముస్లిం దేశాల ప్రభుత్వాలు శతాబ్దాలుగా వరుసగా ఓటమి పాలవుతూ

వస్తున్నాయి. సైనికశక్తిలో ఆధిపత్యం అనేది నేరుగా సైన్స్ అండ్ టెక్నాలజీ ఆధిపత్యానికి సంబంధించింది. ముస్లింలు సైన్స్ మరియు టెక్నాలజీ రంగంలో పాశ్చాత్యుల కంటే వెనుకబడిపోయినప్పటి నుండి ముస్లిం దేశాలు యుద్ధాలలో భారీ ప్రాణ ఆస్తి నష్టాలను చవిచూస్తున్నాయి. కొన్ని సందర్భాలలో ముస్లింల మడమ తిప్పని సంకల్పబలం ముందు ప్రత్యర్థులు నిస్సహాయులయ్యారన్నది నిజమే అయినప్పటికీ ముస్లిం దేశాలు బాంబు దాడుల వల్ల నాశనమైన సంఘటనలు అనేకం ఉన్నాయి. అమెరికా, సోవియట్ యూనియన్ రెండింటి మధ్య ప్రచ్ఛన్న యుద్ధం ప్రారంభమైనప్పటికీ, ఈ రెండు అగ్రరాజ్యాలు ఆయుధాల తయారీలో పోటీ పడినప్పుడు, సైనిక రంగంలో టెక్నాలజీ వినియోగం అత్యధికమయ్యింది. ఖురాన్ 1450 సంవత్సరాల క్రితం ఏ విషయాన్ని ఆదేశించిందో దానిని ముస్లింలు పాటించలేదు, కానీ ఈ రెండు అగ్రరాజ్యాలు బాగా పాటించి, ప్రపంచాన్ని శాసించారు. నేడు అమెరికా ఏకైక అగ్రరాజ్యంగా ప్రపంచంలోని చాలా దేశాలపై పెత్తనం చేస్తోంది. ఈ ఒక్క దైవ వాక్యాన్ని నిర్లక్ష్యం చేసిన ముస్లిం దేశాలు బలహీనపడ్డాయి. ప్రారంభకాలంలో సైన్స్ రంగంలో విజయాలు సాధించిన ముస్లింలు నేడు ఈ రంగంలో చాలా వెనుకబడిపోయారు. ఇస్లాంకు ముందు సైన్స్ ఉనికిలో లేదు. ఊహగానాలు పరికల్పనలు మాత్రమే ఉండేవి. ఖురాన్ పరిశోధనల తలుపులు తెరిచింది. ముస్లిం దేశాల పాలకులు బాహ్య శత్రువులతో పోరాడే బదులు తమ ప్రజలను శత్రువులుగా భావించి తమ దేశాల్లో అణచివేతలకు పాల్పడ్డారు. నేడు కూడా ముస్లిం దేశాల పాలకులు జియోనిస్టు శక్తులకు వ్యతిరేకంగా ఒక్కటైతే పాలిస్తూనే అణచివేతలను అడ్డుకోగలిగి ఉండేవారు. ముస్లిం దేశాల పాలకులు తమ ప్రజలను అణచివేశారు కాని ఇజ్రాయిల్, అమెరికాల ముందు తలవంచడమే రాజకీయ చతురతగా గడుపుతూ వచ్చారు.

అపారమైన వనరులు ఉన్నప్పటికీ ముస్లిం దేశాల ఈ బలహీనమైన రాజకీయ పరిస్థితిని మార్చడం ఎలా అన్నది ప్రశ్న. అల్లాహ్ ఖురాన్ గ్రంథాన్ని మనకిచ్చి అన్ని సమస్యలు, కష్టాలకు పరిష్కారాన్ని అందించాడు. ఈ పరిష్కారానికి సంబంధించిన స్పష్టమైన మార్గదర్శకత్వం ప్రవక్త ముహమ్మద్ (స) జీవితం. ఆయన ద్వారా ఇస్లామీయ ఉద్యమం ప్రారంభమయ్యింది. 23 సంవత్సరాలలో గొప్ప నైతిక, సామాజిక, ఆర్థిక, రాజకీయ, సైనిక విప్లవం చోటు చేసుకుంది. మనం మన స్వంత కల్పనల మార్గాలను వదలి, ప్రవక్త అడుగుజాడల్లో నడిస్తే ఈ బానిస చీకట్ల నుంచి బయటపడగలం. ప్రవక్త ముహమ్మద్ (స) జీవితంలో మనకు గొప్ప ఆదర్శం, గొప్ప నమూనా ఉంది. ప్రళయం వరకు వచ్చే అన్ని రకాల పరిస్థితులలో మార్గదర్శకత్వం ఉంది.

మైనారిటీలో ఉన్నా లేదా మెజారిటీలో ఉన్నా అన్ని పరిస్థితులలో ఎలా నడుచుకోవాలో చూపించే హితవులున్నాయి. ముస్లింలు మైనారిటీగా ఉన్న సమాజాల్లో ముస్లిమేతర సోదరులకు ఇస్లాం గురించి అవగాహన కల్పించాలి. ముస్లిముల వ్యవహారాలను సంస్కరించే ప్రయత్నాలు చేయాలి. ఆ విధంగా ఇస్లాంను స్వచ్ఛమైన రూపంలో పరిచయం చేయాలి. ముస్లింలు మెజారిటీగా ఉన్న సమాజాల్లో సమాజ సంస్కరణతో పాటు, పాలకులకు ధర్మశాస్త్ర లక్ష్యాల పట్ల నిబద్ధులను చేసే విధంగా వ్యవహరించాలి. అధికారం అల్లాహ్ చేతిలో ఉంది. (ఆలె ఇమాన్: 26). అల్లాహ్ కొన్నిసార్లు దుష్టపాలకులను తొలగించి మంచివారిని పాలకులుగా తీసుకువస్తాడు. కొన్నిసార్లు మంచి పాలకుల స్థానంలో చెడ్డవారిని ప్రతిష్ఠిస్తాడు. ఇందులోను దేవుని వివేకవివేచనలున్నాయి. ప్రపంచంలో ఎల్లప్పుడూ మంచి పాలకులు ఉంటే, సత్యాసత్యాల సంఘర్షణ అనేది ఉండదు, మనిషి పుట్టుక లక్ష్యమైన పరీక్ష ఉద్దేశ్యమే భంగపడుతుంది. ప్రపంచంలో విజయం ఎల్లప్పుడూ సత్యవంతులదే అయితే, ప్రజలందరూ సత్యాన్ని స్వీకరించేవారు. దుష్కృత్యాల కారణంగా, శిక్షగా దుర్మార్గులైన పాలకులు నియమించబడతారు. కొన్ని ముస్లిం దేశాల్లో దుర్మార్గులైన పాలకుల ఆధిపత్యానికి కారణం ఒక నిర్దిష్ట సమయం వరకు వారికి గడువు ఇవ్వడం కావచ్చు (ఆలె ఇమాన్: 112). ఇస్లామీయ ఉద్యమ కార్యకర్తలు చేయవలసిన పని ఏమిటంటే, ప్రవక్త ముహమ్మద్ (స) మక్కా, మదీనాలలో గడిపిన కాలాలను రెండింటినీ పరిశీలించి, అప్పటి పరిస్థితులను నేటి పరిస్థితులతో పోల్చి తగిన విధంగా స్ట్రాటజీని ఎంచుకోవాలి.

మనం ఇస్లాంను ఏ కోణంలో పరిశీలించినా మనిషిని సత్యాసత్యాల సంఘర్షణ ద్వారా పరీక్షించడం కనిపిస్తుంది. ఈ పరీక్షలో నెగ్గడం ద్వారానే పరలోక సాఫల్యం మనిషి సాధించగలడు. ఈ సంఘర్షణ అనేది పాలకుడైన లేదా సాధారణ వ్యక్తి అయినా అందరికీ సమానమే. ఇస్లామీయ సందేశాన్ని ప్రజలకు చేరవేయడం, సంస్కరణాత్మక పథాన నడవడం, సత్యం కోసం సంఘర్షించడం మనిషి చేయవలసిన పని. ఇవి లోపిస్తే అసత్యం బలపడుతుంది. సత్యం బలహీనమవుతుంది. సత్యానికి కట్టుబడడం అంటే సంపూర్ణంగా కట్టుబడాలి. దివ్యఖుర్ఆన్ ను పూర్తిగా విశ్వసించి, సంపూర్ణంగా ఆచరణలో పెట్టాలి. దివ్యఖుర్ఆన్ ను పాక్షికంగా మాత్రమే ఆచరించడం సరయిన పద్ధతి కాదు. దీనివల్ల ఇహపరాల్లో పరాభవాలు తప్పవు (అల్ బఖార: 85). మనం ఇస్లాం రాజనీతిని విస్మరించి, కేవలం ఆరాధనలను మాత్రమే ఆచరిస్తే ప్రపంచంలో పరాభవాల నుండి తప్పించుకోలేము. ఇస్లాం ఒక జీవన విధానం. ఇస్లాంలో పూర్తిగా ప్రవేశించడం ద్వారానే ప్రపంచంలో గౌరవం. పరలోకంలో సాఫల్యం లభిస్తాయి. ❏

అవగాహన పెంచాలి... ప్రోత్సాహం ఇవ్వాలి!

- అర్చియా



ప్రతీసారి యూపీఎస్సీ సివిల్ సర్వీసెస్ ఫలితాలు ప్రకటించిన తరువాత, అందులో ఎంపికైన ముస్లిం అభ్యర్థుల సంఖ్యపై అందరి దృష్టి కేంద్రీకరించబడుతుంది. వారు ఎంత శాతం మంది ఉత్తీర్ణులయ్యారు అనే విషయం చర్చకు వస్తుంది. కానీ ఈ అంశంపై సుదీర్ఘ పునరాలోచన మాత్రం జరగదు.

ఈ సంవత్సరం యూపీఎస్సీ ఫలితాలు ముస్లిం సమాజాన్ని నిరాశ పరిచాయి. దేశ జనాభాలో 14.2% ఉన్న ముస్లింలలో కేవలం 26 మంది మాత్రమే అంటే 1009 మంది ఉత్తీర్ణులలో 2.5% మంది మాత్రమే సివిల్ సర్వీసులకు ఎంపికయ్యారు.

గత చరిత్రను పరిశీలిస్తే యూపీఎస్సీలో ముస్లిం అభ్యర్థుల విజయ శాతం 2-5 శాతం మధ్య ఉందని తెలుస్తుంది. ప్రభుత్వ, ప్రభుత్వేతర సంస్థలు సివిల్ సర్వీసుల పాలనలో ముస్లింల ప్రాతినిధ్యం పెరగాలని కోరుతూ ఎప్పటి నుంచో కృషి చేస్తున్నాయి. అయితే కొంతకాలం మెరుగైన ఫలితాలు వచ్చినా, మళ్ళీ సివిల్ సర్వీసుల్లో ముస్లింల సంఖ్య తగ్గుతున్నది. ఉదాహరణకు, 2019లో 44 మంది ముస్లింలు (5.3%) దేశ అత్యున్నత పాలన సర్వీసులకు ఎంపికైతే, 2022లో 29 మంది (3.1%), 2023లో 51 మంది (5%) ఉత్తీర్ణులయ్యారు.

అయితే ఎంత మంది ముస్లింలు సివిల్స్ కు ఎంపికయ్యారనే విషయమై బాధ పడకుండా మరింత ఎక్కువ మంది సివిల్స్ సర్వీసెస్ పరీక్షలు రాయాలి. పోటీ పడితేనే కదా విజయం వరించేది! పోటీలో నిలిచి సత్ఫలితాలు సాధిస్తేనే సివిల్ సర్వీసుల్లో ముస్లింల ప్రాతినిధ్యం పెరుగుతుంది...లేకపోతే తగ్గుతుంది. ఈ సంవత్సరం జామియా మిల్లియా ఇస్లామియా యూనివర్సిటీ వారి రెసిడెన్షియల్ కోచింగ్ అకాడమీ (RCA) నుండి మంచి ఫలితాలు వచ్చాయి. ఇంటర్వ్యూకు వెళ్లిన 78 మందిలో 32 మంది ఎంపికయ్యారు- అందులో 12 మంది మహిళలుండటం విశేషం.

ముస్లిం అభ్యర్థులు సివిల్స్ పోరులో స్వయం శక్తిమంతంగా మారేందుకు వ్యూహాన్ని విస్తరించాలని డాక్టర్ సయ్యద్ జాఫర్ మహమ్మద్ సూచించారు. గత కొంత కాలంగా యూపీఎస్సీ ద్వారా భర్తీ చేసే ఉద్యోగాల సంఖ్య తగ్గుతుందని ఆయన తెలిపారు. ఏడేళ్ళ క్రితం వరకు ఏటా సుమారు 1250 పోస్టుల్లో నియామకాలు జరిగితే, మూడు సంవత్సరాల క్రితం అది 650 పోస్టులకు తగ్గిపోయింది.

మరోవైపు ఇటీవల కేంద్రంలోని బీజేపీ ప్రభుత్వం కార్పొరేట్ రంగం

నుండి లేటరల్ ఎంట్రీ ద్వారా జాయింట్ సెక్రటరీ స్థాయిలో అధికారులను, ఉద్యోగులను నేరుగా నియమిస్తోంది. దీనికి తోడు ప్రస్తుత సామాజిక వాతావరణం అనుకూలంగా లేకపోవడం సివిల్స్ రాసే ముస్లిం అభ్యర్థులకు ప్రతికూలంగా మారింది.

యూపీఎస్సీతో పాటు 29 రాష్ట్ర/కేంద్ర పాలిత ప్రాంతాల పబ్లిక్ సర్వీస్ కమిషన్లు, 25 హైకోర్టులు, సెంట్రల్ స్టాఫ్ సెలెక్షన్ కమిషన్ ఏటా వందల కొద్దీ ఉద్యోగాల నియామకాలు చేపడతాయి. వీటిలో చాలా ఉద్యోగాలకు 12వ తరగతి విద్యార్హత ఉంటే సరిపోతుంది. వీటికి ఇంటర్వ్యూకు హాజరు కావాల్సిన అవసరం ఉండదు.

ZFI (జకాత్ ఫౌండేషన్ ఆఫ్ ఇండియా) చేస్తున్న సేవలపై డాక్టర్ మహ్మూద్ మాట్లాడుతూ, “ZFI 9 నుండి 12వ తరగతి విద్యార్థులకు వారానికి మూడు రోజులు, రోజుకు ఒక గంట ఆన్లైన్ క్లాసులు నిర్వహిస్తోంది. స్కూళ్లలో ఒక గది, ప్రాజెక్టర్, స్క్రీన్ ఉండేలా అభ్యర్థిస్తోంది. ఇది విద్యార్థులకు ప్రభుత్వ ఉద్యోగ అవకాశాలపై అవగాహన కల్పిస్తోంది. 12వ తరగతి తర్వాతనే ఉద్యోగం వచ్చేలా శిక్షణ ఇస్తోంది.”

జామియా మిల్లియా ఇస్లామియా RCA మాజీ డైరెక్టర్ ముహమ్మద్ తారీక్ మాట్లాడుతూ...లక్షలాది ముస్లిం గ్రాడ్యుయేట్లు ఉన్నా, వారిలో కొద్ది మందే పోటీ పరీక్షలు రాస్తున్నారని అన్నారు. చాలా మందికి పోటీ విషయంలో శిక్షణ, మార్గదర్శకత్వం లేకపోవడమే కేంద్ర, రాష్ట్రాల ప్రభుత్వ ఉద్యోగాల్లో ముస్లింల సంఖ్య తక్కువగా ఉండటానికి కారణమని విశ్లేషించారు.

మరికొందరు పాఠశాల విద్య పూర్తయిన వెంటనే తక్షణ ఉద్యోగాలను కోరుతున్నారు. మరి కొందరు ముస్లిం అభ్యర్థుల కుటుంబాల్లో పోటీ పరీక్షలు రాయమన్న ప్రోత్సాహం ఉండదు. కొన్ని చోట్ల ముస్లిం విద్యా సంస్థలు దుర్వినియోగం అవుతున్నాయి. కొన్ని చోట్ల నాయకత్వం లోపించింది.

జామియా, హమ్మర్ వంటి సంస్థలు చాలా కాలం మంచి ఫలితాలు

ఇచ్చాయి. ఎందుకంటే సయ్యద్ హమీద్ (IAS), ఉస్మాన్ అధమీ, నజీబ్ జంగ్ (IAS) వంటి గొప్ప వ్యక్తుల అంకిత భావం, సేవలే అందుకు కారణం.

సివిల్ సర్వీసెస్, ఇతర ప్రభుత్వ ఉద్యోగాల్లో ముస్లింల ప్రాతినిధ్యం పెంచాలంటే అన్ని ముస్లిం విద్యా సంస్థలు, జామియా మాదిరి రెసిడెన్షియల్ కోచింగ్ ఇన్స్టిట్యూట్లను ప్రారంభించాలి. ఇందుకు పట్టుదల, స్ఫూర్తి పొందడం, సరైన నాయకత్వం అవసరం.

ప్రాఫెసర్ సఫీర్ అన్నారీ (AMU RCA మాజీ డైరెక్టర్) విశ్లేషణ ప్రకారం ముస్లిం యువతలో ఎక్కువ మందికి పోటీ పరీక్షలు, ప్రభుత్వ ఉద్యోగాలు, వాటి వల్ల వచ్చే ప్రయోజనాలు, జీత భత్యాలపై అవగాహన లేకపోవడం, ప్రేరణ లేకపోవడం, మెడిసిన్/ ఇంజనీరింగ్ వంటి “సురక్షిత” కోర్సులపై ఆధారపడటం ప్రభుత్వ ఉద్యోగాలలో ముస్లింల ప్రాతినిధ్యం పెరగకపోవడానికి ప్రధాన కారణం.

ఆర్థిక అవసరాల వల్ల కొందరు ముస్లిం విద్యార్థులు తక్షణ ఉద్యోగాలు కోరడం మరో కారణం. యూపీఎస్సీ లాంటి పరీక్షలు కఠినంగా ఉంటాయని, ప్రిపరేషన్ ఖర్చుతో కూడుకున్నదన్న భయంతో కొందరు దూరంగా ఉంటున్నారు. ముస్లిం యువతులు ప్రతిభావంతులైనా వారికి తగిన ప్రోత్సాహం లేదు. ఈ నేపథ్యంలో పాఠశాల స్థాయిలోనే ప్రభుత్వ ఉద్యోగాలపై ముస్లిం బాల బాలికలకు అవగాహన కల్పించాలి. యూపీఎస్సీ ప్రిపరేషన్పై ఉన్న అపోహలు తొలగించాలి.

ప్రభుత్వ ఉద్యోగాల్లో ముస్లింల ప్రాతినిధ్యం, సంఖ్య మీద అంతటా చర్చ జరగాలి. సంఖ్యలు లెక్కించడంలోనే కాదు, వాటిలో వారి భాగస్వామ్యాన్ని పెంపొందించడంలో ఎవరు ఎలాంటి కృషి చేయాలనే అంశంపైనా చర్చ జరగాలి. ముస్లిం యువతకు నాణ్యమైన పోటీ పరీక్షల శిక్షణ ఇవ్వడం, ప్రేరణ కల్పించడం, వారిని పోటీకి సిద్ధం చేయడం- ఇవే మన ముందున్న మార్గాలు. ✦

వ్యక్తి సంస్కార, సంఘ నిర్మాణ
నైతిక పథకం

గీటురాయి
సహజీవరి భావల పాపురాయి
వారపత్రిక



రోగుల పరామర్శ

- ముహమ్మద్ గాస్ ఖాన్

మనిషికి తన జీవితంలో సహజంగా సంతోషకరమైన, విచారకరమైన పరిస్థితులు ఎదురవుతూ ఉంటాయి. సంతోషకర సందర్భంలో ప్రతి వ్యక్తి, తన బంధువులు, స్నేహితులు, ఇరుగుపొరుగు తన ఆనందంలో పాలుపంచుకోవాలని ఇంకా తనను అభినందించాలని కోరుకుంటాడు. అదే విధంగా, కష్టకాలం, ఆపద సమయాల్లో కూడా వారందరూ తనను ఆదుకోవాలని కాంక్షిస్తాడు. ముఖ్యంగా వ్యాధిగ్రస్తుడు తప్పకుండా ఇలా కోరుకుంటాడు.

మనిషి తన తోటి వారి సంతోషంలో పాలుపంచుకున్నట్లే, ఆపదలో కూడా పాలు పంచుకోవాలని, వారికి ఊతమివ్వాలని ఇస్లాం ధర్మం సూచిస్తుంది. అలా చేయడం ప్రతి విశ్వాసి కనీస కర్తవ్యం. తద్వారా మనిషి ఇహపరాల సాఫల్యానికి అర్హుడవుతాడు. లేనిచో వైఫల్యాన్ని చవి చూడవలసి ఉంటుంది.

వ్యాధిగ్రస్తులను పరామర్శించడం వల్ల ఇరు వ్యక్తులు, కుటుంబాల మధ్య సంబంధాలు వటిష్టమవుతాయి.

ప్రేమాభిమానాలు జనిస్తాయి. సాటి మనిషి వ్యాధిగ్రస్తుడిగా ఉన్నాడని తెలిసి కూడా అతని సందర్శనకు వెళ్ళకపోతే వారి మధ్య దూరాలు పెరుగుతాయి. బంధాలు బలహీన పడతాయి.

వ్యాధిగ్రస్తులను పరామర్శించడం ప్రతి వ్యక్తి కనీస బాధ్యత. ఇది ప్రవక్త (సఅసం) గారి సంప్రదాయం కూడాను.

హజ్రత్ సౌబాన్ (రజి) ఉల్లేఖనం ప్రకారం ప్రవక్త ముహమ్మద్ (స) ఇలా తెలిపారు. ఒక వ్యక్తి వ్యాధిగ్రస్తుడిని పరామర్శించడానికి వెళ్ళినప్పటి నుండి తిరిగి ఇంటికి వచ్చేంతవరకు, అతను స్వర్గపు తోటలో విహారిస్తూ ఉంటాడు. (సహీహ్ ముస్లిం)

వ్యాధిగ్రస్తులను పరామర్శించేటప్పుడు తీసుకోవలసిన కొన్ని జాగ్రత్తలు :

వ్యాధిగ్రస్తుడు ముస్లిమైనా ముస్లిమేతరుడైనా, ప్రతి ఒక్కరినీ పరామర్శించాలి. ఒకసారి ఒక ముస్లిమేతరుని బాలుడు వ్యాధితో బాధ పడుతుంటే, ప్రవక్త ముహమ్మద్ (సఅసం)

అతని వద్దకు వెళ్లి, అతడిని ఓదార్చి, ధైర్యాన్నిచ్చి వచ్చారు అని హజ్రత్ అనస్ (రజి) గారు తెలిపారు.

వ్యాధిగ్రస్తుడు మిత్రుడైనా శత్రుడైనా, ధనికుడైనా పేదవాడైనా, పరిచితుడైనా అపరిచితుడైనా కేవలం దేవుని మెప్పు కోసమే అతనిని పరామర్శించాలి. అయితే, నేటి పరామర్శకులలో ఆ భావనే కనుమరుగైనట్లు కాన వస్తుంది. ఇది సరైనది కాదు.

వ్యాధిగ్రస్తులను వేళ కాని వేళలలో పరామర్శించ కూడదు. అలా చేయడం వల్ల ఇటు వ్యాధిగ్రస్తుడికి అటు అతని కుటుంబీకులకు ఇబ్బంది కలిగే అవకాశం ఉంది. మరీ ముఖ్యంగా వ్యాధిగ్రస్తుడు వైద్యశాలలో ఉన్నప్పుడు, వారి వద్ద అనుమతి తీసుకునే వెళ్లాలి.

వ్యాధిగ్రస్తులను పరామర్శించేటప్పుడు పండ్లు ఫలాలు తీసుకెళ్లడం, లేదా వారి అవసరాన్ని బట్టి ఏదైనా ఆర్థిక సహాయం చేయడం మంచిది. అయితే, ఇవేవీ మన దగ్గర లేవని వ్యాధిగ్రస్తులను పరామర్శించకుండా ఉంటే, పరామర్శించడం వల్ల కలిగే బహుమానాలకు దూరమైపోతాము. అందుకోసం మధ్యస్థ మార్గాన్ని అవలంబించడం చాలా అవసరం.

రోగి దగ్గర ఎక్కువసేపు ఉండకూడదు. ఎందుకంటే, అతని వ్యక్తిగత సమస్యలు, అవసరాలు ఎన్నో ఉంటాయి. వాటిని తీర్చడానికి సేవకులకు తగిన సమయము, ఏకాంతము చాలా అవసరం. అయితే, వ్యాధిగ్రస్తుని మనశ్శాంతి కోసం అతని సంబంధీకుల కోరిక మేరకు ఎక్కువసేపు ఉండడంలో తప్పు లేదు. అలాగే, వ్యాధిగ్రస్తునికి కొన్ని సందర్భాలలో మరో వ్యక్తి అవసరం ఏర్పడుతుంది. వ్యాధిగ్రస్తుడు లేదా అతని కుటుంబ సభ్యులు పరామర్శకుడిని వారి అవసరార్థం ఉండమని కోరితే, అది దైవం కల్పించిన సదవకాశమని భావించి తప్పకుండా అంగీకరించాలి.

వ్యాధిగ్రస్తుడు నిశ్శబ్దత ప్రశాంతతలను కోరుకుంటాడు. కాబట్టి అతనికి కావాల్సినంత ప్రశాంతత, నిశ్శబ్దతలను కల్పించాలి. అనవసరపు మాటలు మాట్లాడకుండా జాగ్రత్త పడాలి. వ్యాధిగ్రస్తుడి దగ్గర అతని వయసు, ఆస్తిపాస్తుల గురించి చర్చించకుండా ఉండడం మంచిది. వ్యాధిగ్రస్తుడు ఎల్లప్పుడూ సంతోషంగా ఉండే విధంగా చూడాలి. అతనికి కావలసిన సౌకర్యాలను వీలైనంతవరకు సమకూర్చాలి.

వ్యాధిగ్రస్తుడికి తన ఆరోగ్యం పట్ల భరోసా ఇవ్వాలి. ధైర్యాన్నిచ్చే మాటలు మాట్లాడాలి. నిరాశా నిస్పృహల గురించి మాట్లాడరాదు. అతని కోసం దుఆ చెయ్యాలి. అలాగే, అతనిని కూడా దుఆ చేయమని కోరాలి. అల్లాహ్ వ్యాధిగ్రస్తుల దుఆ ను తప్పకుండా స్వీకరిస్తాడు. మహనీయులు ప్రవక్త ముహమ్మద్ (స) వ్యాధిగ్రస్తులను పరామర్శించడానికి వెళ్ళినప్పుడు “లా బాస తహారాన్ ఇన్నా అల్లాహ్” అని ప్రార్థించేవారు. అంటే - అల్లాహ్ తలిస్తే ఈ వ్యాధి అతని పాప విమోచనకై దోహద పడుతుంది. వ్యాధిగ్రస్తులను పరామర్శించడం పరామర్శకుల సాఫల్యానికి ఎంతగానో ఉపయోగ పడుతుంది. ❖

యువతర్రోకి
విప్లవనాదం
చేతనకానం

గీటురాయి
సహజీవ భావనల పాపురాయి
వారపత్రిక

ఒక వారం చదువండి
ప్రతి వారం చదువుతారు!

చందా వివరాలు

| | |
|-----------------------|--------------|
| విడిప్రతి | ₹ 15 |
| ఆరు మాసాల చందా | ₹ 375 |
| సాలుసరి చందా | ₹ 750 |

ఆన్లైన్ ద్వారా పైకం చెల్లించి
గీటురాయి వారపత్రికను
తెప్పించుకోవచ్చు.

బ్యాంక్ అకౌంట్ వివరాలు
GEETURAI WEEKLY
Central Bank of India,
Noor Khan Bazar Branch, Hyderabad
A/c. No. 1042789768
IFSC Code. CBIN0282407

లేదా
పైకాన్ని యం.ఓ. లేక డి.డి. ద్వారా కూడా
పంపవచ్చు. డి.డి ద్వారా పంపదలిస్తే
డి.డి.ని 'Geeturai Weekly'
పేర మాత్రమే తీయాలి.

GEETURAI WEEKLY
SANDESHA BHAVANAM, LAKKADKOT,
CHATTA BAZAR, HYDERABAD - 500 002.
Phone: 24564583, 24576237
E-mail: geeturaiweekly@gmail.com

46. అల్ అహ్కాఫ్

ప్రవేశిక (గత సంచిక తరువాయి)

ఆ తరువాత ఆయన కొన్నాళ్ళు నల్లా ప్రాంతంలో వెళ్ళి బస చేశారు. ఇక మక్కా ఎలా తిరిగి వెళ్ళేది, తాయిఫ్లో జరిగిన సమాచారమంతా అక్కడికి చేరి ఉంటుంది. దీని తరువాతనయితే తిరస్కారులు మరింత సాహసోపేతులయి షోతారు కదా అనుకుంటూ ఆందోళనలోనే గడుపుతున్నారు. ఆ రోజుల్లోనే ఒకరోజు రాత్రి ఆయన నమాజ్లో దివ్య ఖుర్ఆన్ పారాయణం చేస్తున్నారు. జిన్నలు ఒక వర్గం అటు నుంచి వెళ్ళడం తట్టించింది. వారు ఖుర్ఆన్ విన్నారు. దాన్ని విశ్వసించారు, తిరిగి వెళ్ళి తమ జాతివారిలో ఇస్లామ్ ప్రచారం ప్రారంభించారు. పరమ ప్రభువు అల్లాహ్ తన ప్రవక్తకు ఈ శుభవార్తను వినిపించాడు, మానవులు నీ సందేశానికి దూరంగా పారిపోతూ ఉన్నా అనేక మంది జిన్నులు దాన్ని విని భక్తితో, రక్తితో ప్రేమ పరాయణులయ్యారు. వారు దాన్ని తమ జాతిలో వ్యాపింపజేస్తున్నారు.

ప్రధాన విషయం, చర్చనీయాంశం : ఈ పరిస్థితుల్లో ఈ సూరా అవతరించింది. ఎవరయినా సరే ఈ అవతరణ సందర్భాన్ని చూసి మరోవైపున ఈ సూరాను జాగ్రత్తగా చదివినట్లయితే అతనికి వాస్తవంగానే ఈ వచనం మహనీయ ముహమ్మద్ (స) రచించినది కాదన్న విషయంలో ఎటువంటి సందేహం మిగులదు. “దీని అవతరణ మహా బలోపేతుడు, వివేకవంతుడు అయిన అల్లాహ్ వద్దనుండి జరిగింద”ని అంగీకరిస్తాడు. ఎందుకంటే ఇటువంటి పరిస్థితుల్లో బ్రతుకు గడిపే మానవునిలో సహజంగా పుట్టే మానవ భావావేశాల ప్రభావాలు చూచాయగా, ఈషణ్ణాతంగా కూడా ఈ సూరా మొత్తాన తొలి నుంచి తుది వరకు ఎక్కడా గోచరించవు. ఇదే గనక ముహమ్మద్ (స) రచించిన వచనమయితే, ఆయనకు ఒక దాని తరువాత మరొకటి నిరంతరాయంగా భాదలు, విపత్తులు, విఘాతాలు అంతులేని గుంపులా ముసురుకోవడమేగాక ఇప్పుడిప్పుడే తాయిఫ్లో తగిలిన చురకలు, ఆయన అశక్తతను మరో అంచువరకు చేర్చాయి. అలాంటప్పుడు ఆయన హృదయ ఫలకంపైన కదులుతున్న ఈ పరిస్థితులు, భావనల ప్రతిబింబాలు ఈ సూరాలో ఎక్కడయినా తప్పక గోచరించవలసింది. పైన మేము ప్రవక్తశ్రీ (స) చేసిన ప్రార్థనను ఉటంకించాము. దాన్ని పరిశీలించండి. అది ఆయనగారి స్వంత వచనం. దాని ఒక్కొక్క పదం ఈ పరిస్థితులకు అద్దం పడుతోంది. కాని ఈ సూరా, అదే కాలంలో, అవే పరిస్థితుల్లో అవతరించిన ఈ సూరా, ఆయన పవిత్రమయిన నోటి ద్వారానే అందజేయబడిన సూరా, ఆ పరిస్థితులు, ఆ మనోగత అనుభూతులు అన్నింటి ప్రభావం ఏమాత్రం లేకుండా దీనంతటికీ అతీతంగా ఉంది.

సూరా ప్రధానాంశం తిరస్కారులకు వారు లోనయి ఉన్న మార్గవిహీనతల దుష్పరిణామాలను గురించి హెచ్చరించడం. ఆ మార్గవిహీనతల్లో స్వయంగా వారు లోనయి ఉండటం మాత్రమే కాక మరీ పట్టుపట్టి గర్వం, అహంకారం, అహంభావాలతో వాటి మీద మొండిగా నిలకడ చూపుతూ ఉన్నారు. వారిని ఆ మార్గవిహీనతల్లో నుంచి బయటపడేలా చేయాలని ప్రయత్నిస్తున్న వ్యక్తిని నిందిస్తున్నారు, తూలనాడు తున్నారు. వారి దృష్టిలో ప్రపంచం కేవలం లక్ష్యరహితమయిన క్రీడా స్థలం వంటిది. అందులో తమ్ము తాము బాధ్యతా రహితులయిన సృష్టి రాశిగా భావించేవారు. తౌహీద్ (దేవుని ఏకత్వం) సందేశం వారి అభిప్రాయంలో అసత్యమయింది, నిరాధారమయింది. తమ ఆరాధ్యులు వాస్తవంగానే దేవుని సహవర్తులని వారు మొండిగా నమ్మేవారు. వారు ఖుర్ఆన్‌ని గురించి అది విశ్వప్రభువు వచనమని నమ్మడానికి సిద్ధంగా లేరు. ‘రిసాలత్’ లేదా దైవదౌత్యం గురించి వింతయిన అజ్ఞానపూర్వకమయిన భావన వారి మస్తిష్కంలో ఉండేది. దాని కారణంగా వారు మహనీయ ముహమ్మద్ (స) దైవదౌత్య ప్రకటనను పరీక్షించడానికి రకరకాల విచిత్రమయిన ప్రమాణాలను ప్రతిపాదించేవారు. వారి దృష్టిలో ఇస్లాం సత్యబద్ధమయింది కాదనడానికి పెద్ద నిరూపణ ఏమిటంటే వాళ్ళ పెద్దలు, పెద్ద పెద్ద తెగల నాయకులు, జాతీయస్థాయిలో తలపండిన వాళ్ళ మేధావులు దాన్ని స్వీకరించడం లేదు; కేవలం కొందరు యువకులు, కొందరు నిరుపేదలు, కొందరు బానిసలుమటుకే దాన్ని స్వీకరించారు. వారు ప్రళయం, మరణానంతర జీవితం, శిక్ష, బహుమానాలు ఇత్యాదివాటిని కట్టుకథలుగా కొట్టిపారేస్తున్నారు. ఇవన్నీ సంభవించడం అసాధ్యమయిన అంశాలుగా వారు భావిస్తున్నారు.

ఈ సూరాలో క్లుప్తంగా ఈ మార్గవిహీనతలలో ఒక్కొక్క దాన్ని సాధారణంగా ఖండించడం జరిగింది. ఇంకా తిరస్కారుల్ని హెచ్చరించడం కూడా జరిగింది : మీరు బుద్ధి ద్వారా, ఆధారాల ద్వారా యదార్థాన్ని అర్థం చేసుకునేందుకు ప్రయత్నించడానికి బదులు దురభిమానం, మంకుతనం ద్వారా ఖుర్ఆన్ సందేశాన్ని, ముహమ్మద్ (స) సందేశాన్ని అలెహి వ సల్లం) దైవదౌత్యాన్ని తిరస్కరించినట్లయితే మీరు స్వయంగానే మీ అంతిమ పరిణామానికి హాని కలిగించుకుంటారు.

సహీహ్ బుఖారీ (6వ సంపుటం)

ఉర్దూ అనువాదం: అల్లామా వహీదుజ్జమా (ర.అలై)
తెలుగు అనువాదం : ముహమ్మద్ అజీజుర్రహ్మాన్

كِتَابُ الْغَزَاةِ 4. యుద్దాల ప్రకరణం -2 (కితాబుల్ మగాజి)

వీదోలు హజ్జ్ విశేషాలు

265) ఖైన్ బిన్ ముస్లిమ్ తారీఖ్ బిన్ షిహాబ్ ఇలా అన్నారు: కొంత మంది యూదులు ‘(మీ గ్రంథంలో) ఒక ఆయత్ అవతరించింది. ఒకవేళ ఆ ఆయత్ గనక మాకు అవతరించి ఉంటే మేము పండుగ చేసుకునేవాళ్ళం’ అన్నారు. దానికి హజ్రత్ ఉమర్ (రజి), “అది ఏ ఆయత్?” అని అడిగారు. దానికి సమాధానంగా వారిలా అన్నారు- “అల్ యౌషు అక్కల్లులకుమ్ దీనకుమ్ వ అత్ మమ్ము అలైకుమ్ నీక మతి” (ఈనాడు నేను మీ ధర్మాన్ని మీ కొరకు పరిపూర్ణం చేశాను. మీపై నా అనుగ్రహాన్ని పూర్తి చేశాను). అది విని ఉమర్ (రజి) ఇలా అన్నారు : “అవును, ఈ ఆయత్ ఎక్కడ, ఏ సందర్భంలో అవతరించిందో నాకు బాగా తెలుసు. దైవప్రవక్త (సఅసమ్) అరఫాత్ మైదానంలో- హజ్జతుల్ వదా సందర్భంగా- నిలుచుని ఉండగా ఈ ఆయత్ అవతరించింది.”¹

268) సాద్ బిన్ అబీ వక్ాస్ (రజి) తన కుమారుడు ఆమిర్ బిన్ సాద్ తో ఇలా అన్నారు: హజ్జతుల్ వదా సందర్భంగా ప్రవక్త మహ నీయులు (సఅసమ్) నన్ను పరామర్శించడానికి వచ్చారు. నా అస్వస్థత నన్ను దాదాపు మృత్యుముఖం వరకూ చేర్చింది.

నేను దైవప్రవక్త (స) తో, ‘యా రసూలల్లాహ్! నా అస్వస్థత ఏ స్థితికి చేరిందో తమరు చూస్తూనే ఉన్నారు. నా దగ్గర సంపద ఉంది. నా ఒక్కగానొక్క కూతురు మాత్రమే దానికి వారసురాలు. మరైతే ఈ సంపదలో మూడింట రెండొంతులు దానం చేయమంటారా?’ అని అడిగాను. దానికి ఆయన,

“వద్దు” అన్నారు.

‘పోనీ సగం ఆస్తి దానం చేయనా?’ అని అడిగాను.

“వద్దు” అనే సెలవిచ్చారు ప్రవక్త (స).

‘పోనీ, మూడింట ఒక వంతు ఇవ్వమంటారా?’ అని అడిగితే,

ప్రవక్త మహోదయులు (స) ఇలా ఉపదేశించారు: “మూడింట ఒక వంతు కూడా ఎక్కువే. నీవు నీ వారసులను నీ వెనక అభాగ్యులుగా, వారు ఇతరుల ముందు చేయి చాచి ముష్టిత్తుకునే వారిగా వదలిపోవటం కన్నా, వారిని స్థితి మంతులుగా వదలిపోవటం మిన్న. నీవు ఏం ఖర్చుపెట్టినా, తద్వారా దైవప్రసన్నతను చూరగొనాలన్నది నీ లక్ష్యమై ఉంటే దానికిగాను నీకు పుణ్యఫలం ప్రాప్తమవుతుంది. ఆఖరికి నీవు నీ భార్య నోటికి అందించే అన్నం ముద్దకు కూడా నీకు పుణ్యఫలం లభిస్తుంది.”

‘దైవప్రవక్తా! (వ్యాధి కారణంగా) నేను నా సహచరులతోపాటు మదీనా చేరుకోలేనా?’ అని నేను విన్నవించుకోగా,

“ఒకవేళ నీవు చేరుకోలేకపోయినా, నీవు గనక దైవప్రసన్నతను బడసే ఉద్దేశ్యంతో ఏదైనా ఆచరణ చేసినట్లయితే, దైవ సన్నిధిలో నీ అంతస్తు ఉన్నతమవుతుంది. ఇకపోతే నీకు నీ అస్వస్థత గురించి బెంగ పట్టుకుంది. కాని నీవు ఇంకా (చాలా కాలం) బ్రతుకుతావని నేనాశిస్తున్నాను. నీవల్ల కొంతమందికి (ముస్లింలకు) లాభం చేకూరుతుంది. మరి కొంతమందికి (ఇస్లామ్ శత్రువులకు) నష్టం కలుగుతుంది. ఓ అల్లాహ్! నా సహచరుల హిజ్రత్ (వలస)ను పరిపూర్ణంగావించు. వారిని వెనక్కి మరల్చుకు. కాని సాద్ బిన్ ఖొలాపై ఎలాగూ విపత్తు ముంచుకు వచ్చింది.” సాద్ బిన్ ఖొలా మక్కాలో మరణించటం పట్ల దైవప్రవక్త (స) తన దుఃఖాన్ని ఈ విధంగా వ్యక్తపరిచారు.¹

265-1. తిర్మిజిలో ఉన్న ఒక ఉల్లేఖనంలో హజ్రత్ ఇబ్నె అబ్బాస్ (రజి) ఇలా ఉల్లేఖించారు: “ఆ రోజు రెండు పండుగలు. ఒకటి: అది శుక్రవారం రోజు. అంటే ముస్లింల సాప్తాహిక పండుగ. రెండవది: అరఫా దినం. ఇది పండుగ దినం కన్నా ఎక్కువ శ్రేష్టమైనది.”

సంఘటన ‘హజ్జతుల్ వదా’ సందర్భంగా జరగటం వల్ల దీనిని మళ్ళీ పునరావృతం చేయవలసి వచ్చింది.

ఇకపోతే ‘ముహజిర్’ అయిన వ్యక్తి తాను ఏ స్థలం నుండి హిజ్రత్ చేశాడో, అదే స్థలంలో తనువు చాలించటం అంతగా మంచిది కాదు.

268-1. ఈ హదీసు ఇంతకుముందు కూడా గడిచింది. అయితే ఈ





(సయ్యద్ సాదతుల్లా హుసైన్ పుస్తకం “ఇఖ్లామతె దీన్ కీ షాహ్‌రాహ్” నుండి....)

నేడు ముస్లిం సమాజంలో విద్యార్జన పట్ల రోజురోజుకు ఆసక్తి పెరుగుతోంది. ఇది ఆహ్వానించదగ్గ, సంతోషకర పరిణామం. దేశంలో అనేక చోట్ల ముస్లింలు విద్యా కేంద్రాలు స్థాపిస్తున్నారు. ఉత్తమ ప్రమాణాలు, నైపుణ్యాలు గల కోర్సులు కూడా అందిస్తున్నారు. ఇందులో ముస్లింల నిష్పత్తి కూడా క్రమంగా పెరుగుతూ ఉంది. ముస్లిం పిల్లలు, వారి తల్లిదండ్రుల్లో కూడా ఈ మార్పు మొదలయ్యింది. విద్యాభ్యాసం పట్ల వీరిలో సకారాత్మక మార్పు కూడా వచ్చింది. కేవలం ప్రాథమిక, మాధ్యమిక విద్య పట్లనే కాకుండా ఉన్నత విద్యవైపునకు కూడా ముస్లిం యువతీ యువకులు దృష్టి సారిస్తున్నారు.

అయితే ఈ మార్పు, ఈ విద్యాభివృద్ధి నిజానికి నిజభావంలో ఎందుకు అవసరం? లక్ష్యం లేకుండా వుంటే ఈ మార్పు వల్ల ప్రయోజనం ఆశించినంతగా లభించదు. విద్యార్థులు, వారి తల్లిదండ్రులు ప్రత్యేకించి ఈ విషయం పట్ల గాఢంగా, లోతుగా ఆలోచించవలసి ఉంది. ఏ లక్ష్యసాధన కోసం ఈ విద్యార్జన చైతన్యం ఉపయోగపడాలి? ఒక ముస్లిం అయిన కారణంగా విద్యార్జన లక్ష్యం, గమ్యం ఏమై ఉండాలి? అనేదాన్ని గురించి ఆలోచించాలి.

సాధారణ విద్యాభావన

నేటి ముస్లింల పరిస్థితి విద్యార్జన ద్వారా లక్ష్యాలు, గమ్యాల ఎంపికలో, ఆశలు, అభిలాషల విషయంలో ముస్లిమేతర సోదరు

లకు ఏమాత్రం భిన్నంగా లేదు. సాధారణ పౌరులకంటే కూడా ఇంకా తక్కువ స్థాయి లక్ష్యాలు, గమ్యాలు ఉన్నాయని చెప్పడం కూడా అతిశయోక్తి కాదు. సాధారణంగా బోధకులు, విద్యార్థుల దృష్టిలో ఒక వ్యక్తి బాల్యం, యవ్వనం విలువైన 20-25 సంవత్సరాల విద్యార్జన కాలం కేవలం ఆ తర్వాతి 30-35 సంవత్సరాలు సుఖంగా జీవించడానికే వినియోగించాలని భావిస్తున్నారు. సుఖ సంతోషాల జీవితం పొందడానికి షార్ట్‌కట్ దారులుగా కొన్ని ప్రత్యేకించబడిన విద్యావిభాగాలను ఎంచుకున్న ఫలితం ఇది.

ప్రతి తల్లి, ప్రతి తండ్రి తమ జీవితపు మేరాజ్‌గా తమ బిడ్డల కెరీర్‌ను డాక్టర్, ఇంజనీర్‌లలోనే వెతుకుతున్నారు. ఈ విద్యలో నిష్ణాతులు కావడం నేటి కాలంలో చాలా ఖర్చుతో, శ్రమతో కూడుకున్నదని మనకు బాగా తెలుసు. కనుక బిడ్డ జన్మిస్తున్నగానే ఇతర నైతిక శిక్షణలను అటకెక్కించి, కేవలం తమ ఆశ, అభిలాష లక్ష్యసాధన కోసం అవసరమైన సాంకేతిక విద్యాశిక్షణకే ప్రాధాన్యత నివ్వడం జరుగుతుంది. మొత్తం కుటుంబం, వారి ఆలోచనలు, ఆచరణలు అన్ని బిడ్డను డాక్టర్ లేక ఇంజనీరుగా తయారుచేసే ప్రాజెక్టు వాతావరణంలో నిండిపోతుంది. ఏకాన్ముఖులై ఈ లక్ష్యసాధనా కృషిలో నిమగ్నం అవుతుంది. ముస్లింలు అయిన కారణంగా దాని బాధ్యతనూ నిర్వరిస్తూండాలి కనుక, ఒక ధార్మిక పండితుని ద్వారా, వీలును, అవకాశాన్నిబట్టి ఖుర్ఆన్ పా

యణం, నమాజ్ ఆచరించడం నేర్పించబడుతుంది. మెజారిటీ ముస్లింల పరిస్థితి ఇదే.

ఈ సాధారణ విద్యాభావన నష్టాలు

పైన పేర్కొన్న పతనాత్మక విద్యాభావన వల్ల ఫలితాలు చాలా భయానకంగా ఉంటాయని చరిత్ర రుజువు చేసింది. నేషనల్ క్రైమ్ రికార్డు ప్రకారం 2006 సంవత్సరంలో 5857 మంది విద్యార్థులు ఆత్మహత్యలకు పాల్పడ్డారు. తదుపరి సంవత్సరం పరీక్షలు ప్రారంభం కాకముందే 800 మంది విద్యార్థుల ఆత్మహత్యలు నమోదయ్యాయి. ఢిల్లీ వైద్యనిపుణుల ప్రకారం మానసిక ఒత్తిడిని తగ్గించే మందులు ఎక్కువగా విద్యార్థులు ఉపయోగిస్తున్నారు. కొన్ని ప్రమాదకర మందులు Antiepilepsy drugs తోపాటు ఇంటర్నెట్ అందించే మార్గభ్రష్ట మార్గదర్శకత్వాలకు లోనైన యువతరం బూట్ పాలిష్, నెయిల్ పాలిష్ వంటి పదార్థాలను తమకోసం 'స్వంత వైద్యం'గా వాడుతున్నారు. (ఇందులో హైస్కూల్ స్థాయి విద్యార్థులున్నారు. గంజాయి మత్తు పదార్థాల చాక్లెట్ల వాడకం కూడా ఈ మధ్య హైస్కూల్ విద్యార్థుల్లో బాగా పెరిగింది) ఈ విధంగా సమాజానికి, కుటుంబానికి, స్వయానా వ్యక్తికి ఒక ఆనందం, సంతోషం, ప్రయోజనకరం కావలసిన విద్యావిధానం, ఒక శాపంగా, భయంకర నష్టంగా మారిపోయింది.

ఈ డాక్టర్, ఇంజనీర్ లేక మరో ఉన్నత కెరీర్ కోసం తాపత్రయం పిల్లల బాల్యాన్ని, బాల్యపు ఆనందాన్ని, వారి చిరునవ్వులను, బాల్యపు ఊహలు, సకల ఆనందాలను శ్రూరంగా నలిపివేసింది. అంతేకాదు, వారి వ్యక్తిత్వాలను, వారి వ్యక్తిత్వ వికాసాన్ని శారీరక, మానసిక అభివృద్ధిని సైతం ధ్వంసం చేసివేసింది. సహజంగా దైవం వారిలో పొందుపర్చి ఉంచిన ప్రతిభలు అన్నింటినీ వారి నుండి గుంజుకొంది. వారిలోని గొప్ప గొప్ప ఆశలను, భవిష్యత్తుకు ఉపయోగపడే అద్భుత ఆలోచనలను వారి నుండి బలవంతంగా లాగేసుకొంది. ప్రతి బిడ్డలోని ప్రతి ప్రత్యేక లక్షణాలను, ప్రత్యేకతలను శ్రూరంగా ధ్వంసం చేసి వేసింది. ఈ కెరీర్ పైత్యం ఎంతో మంది 'ఫరాబీ, అబూసీనా, గజాలి, మౌదూదీలను ఈ మానవ సమాజానికి లభించనియకుండా చేసింది. తమ తీరని కోరికలను బిడ్డలపై రుద్ది తమ మానసిక ఆనందం తీర్చుకునేందుకు కృషి చేసే తల్లిదండ్రులు కూడా ఈ విద్యా విధ్వంసం, బాల్య విధ్వంసంలో బాధ్యులుగా ఉన్నారు.

విప్రో చైర్మన్ అజీమ్ ప్రేమ్జీ కొన్నేళ్ళ క్రితం టైమ్స్ ఆఫ్ ఇండియాలో మనస్సుకు హత్తుకునే ఒక వ్యాసం రాశారు. ఇందులో ఆయన ఒక తండ్రిగా తన విద్యావిషయిక అనుభవాలను రాశారు. "పాఠశాల ప్రధాన, ప్రాథమిక లక్ష్యం, ఓ విద్యార్థిని తన గురించి తనకు అర్థమయ్యేలా పరిచయం చేయడంగా, అందుకు సహాయపడేదిగా ఉండాలి. ఫలితంగా ఆ విద్యార్థి తనదైన ప్రత్యేక ప్రపంచపు జ్ఞానం పొందగలగాలి. ఆ పై ఆ

విద్యార్థిలోని ప్రత్యేక ప్రతిభలను గుర్తించి వాటిని అభివృద్ధి పర్చుకోవాలి. ఏవిధంగా ఒక విత్తనం, భవిష్యత్తులోని ఒక పచ్చని చెట్టులా ఎదుగుతుందో అదేవిధంగా ఒక విద్యార్థి కూడా తర్చిదు పొందాలి. ప్రతి బిడ్డ భవిష్యత్తులోని ఒక ప్రత్యేక, అంతులేని, విశాలమైన అవకాశాలతో జన్మిస్తాడు. తల్లిదండ్రులు, ఉపాధ్యాయులు, ఒక తోటమాలిగా పనిచేసి సదరు వృక్షాన్ని ఫలవంతంగా మార్చేందుకు కృషి చేయాలి. ప్రతి బిడ్డలోని సహజ నైపుణ్యాలను, వాటి శిఖరం వరకు చేరేందుకు సహకరించాలి. తప్ప ఒక కుమ్మరిలాగా తాను కోరిన రూపంలో కోరిన సైజులో మట్టి పాత్రను తయారుచేసేవారిగా ఉండకూడదు. ఇది ఒక అసహజమైన ప్రయత్నం అని తెలుసుకోవాలి."

అర్థం ఏమంటే, కుమ్మరి తన ఆశ, అభిలాష, కోరిక, అవసరాల రీత్యా ఒక పాత్రను తయారు చేస్తాడు. రూపాన్ని అందిస్తాడు. తనకు నచ్చిన డిజైన్ లో తయారు చేస్తాడు. కాని ఒక తోట మాలి తనకు ఇష్టమైన మొక్కను మొలకెత్తించలేడు. తన ఇష్టాయిష్టాలను పక్కనపెట్టి మొక్క సహజస్థాన్ని గుర్తించి, దాని సహజ ఎదుగుదల కోసం అవసరమైన కృషి, వ్యవసాయ పద్ధతి అవలంబిస్తాడు. మొక్క తన పూర్తి స్థాయిలో ఎదిగి, ఫలపుష్పాలు అందించడంలో కైమాక్స్ స్థాయికి చేరాలని శ్రమిస్తాడు.

మోకాలే విద్యావిధానం

పైవిధమైన కుమ్మరి విధానం బ్రిటీష్ విద్యావేత్త మోకాలే ద్వారా ప్రఖ్యాతి పొందింది. బ్రిటీష్ సామ్రాజ్యానికి సేవలు చేయడానికి బుద్ధిరహిత, ఒకే మూసలో పోయబడిన నైపుణ్య శ్రామికుల అవసరం తీర్చేదిగా ఉండింది. సామ్రాజ్యం కోరే ప్రమాణాలు, పద్ధతుల్లో, కొలతల్లో తలవంచుకొని పనిచేస్తూ తమ తమ విభాగాల్లో ఏకోన్ముఖులై, విధేయులై ఆంగ్లేయుల ధైర్యసాహసాలను స్తుతిస్తూ వారి హక్కులను నెరవేరుస్తూ నమ్మకమైన సేవకులుగా పనిచేసేందుకు ఉపయోగపడ్డాయి. ప్రభువుల ఏ విషయాన్నీ వీరు సవాలు చేయకూడదు. వీరి ఆదేశాలను దైవాజ్ఞలుగా భావించి అమలు చేయాలి. తమ పని, తమ శాఖ తప్ప మరీ దేనివైపుకూ చూడకూడదు.

ఆంగ్లేయుల పాలన తర్వాత కూడా మన విద్యావిధానం మోకాలే లక్ష్యాలను సాధించే సేవకే అంకితమై పనిచేస్తూ ఉంది. ఇప్పటి ఆధునిక అమెరికా సామ్రాజ్యానికి కూడా పైవిధమైన లక్షణాలు గల కూలి చీమల వంటి మేధావుల సాంకేతిక శ్రామికులే అవసరం అయ్యారు. ఈ మేధో బానిసలు తమ 25, 30 సంవత్సరాలు ఈ సామ్రాజ్య సేవకు అవసరమైన విద్య, నైపుణ్యాలను నేర్చుకొంటున్నారు. ఈ సామ్రాజ్యవాద వ్యవస్థలో ఒక భాగంగా మారి సేవలు అందిస్తున్నారు. తదుపరి జీవితం ఒక జీవరహిత యంత్రపు భాగంగా మారి ఆజ్ఞలు, ఆదేశాలు స్వీకరిస్తూ, అమలు చేస్తూ గడిపేస్తున్నారు. ❀

ఉదయం సాక్షిగా! పదిరాత్రులు సాక్షిగా!
(అల్ ఫజ్: 1.2)

దేవుడు ముస్లిములకు ఎనలేని వరాలను ప్రసాదించాడు. ఆయన తన కారుణ్యాన్ని పొందాలనుకునేవారికి అమితంగా ప్రసాదిస్తాడు. కొన్ని దినాలలో అమితంగా ప్రసాదించి బహుమానాల నొసంగి కారుణ్యం, మన్నింపుల జడివానని కురిపిస్తాడు.

అల్లాహ్ తన విశ్వాసపాత్రులైన దాసులను మన్నించడానికి ఏడాదిలో ఎన్నో దినాలను నిర్ణయించాడు. ఆ దినాలలో ఆయన కారుణ్యం పెల్లుబికి ఆయన వారిని మన్నించి వారి పొరపాట్లను, పాపాలను, బలహీనతలను క్షమిస్తాడు.

వారికి తన కారుణ్యచాయలో ఆశ్రయం కల్పిస్తాడు. రమజాన్ ముబారక్ కారుణ్యాలు, షబ్ ఖద్ శుభాలు, షవ్యాల్ నెలలో, ఆరు రోజుల అపార పుణ్యాల తర్వాత జిల్ హజ్జా నెల మొదటి పది రోజుల కారుణ్య మేఘాలు కప్పివేస్తాయి.

ఖుర్ఆన్, హదీసులలో జిల్ హజ్జా పది రోజుల ప్రాముఖ్యం వివరించబడింది. ఆ రోజులలో ఆరాధన చేయటానికి అదనపు నమాజులు, రోజాలు పాటించడం, ఇంకా సదఖా దానాలు చెల్లించడంలో చాలా లాభాలు ఉన్నాయి. పుణ్యఫలాలు, కొలమానాలు కూడా సాధారణ దినాల్లోకంటే అధిక రెట్లు పెరుగుతాయి.

ఖుర్ఆన్ లో 'పది రాత్రులు' అంటే అల్లామా ఇబ్నె కసీర్ అలైహి రహ్మ దృష్టిలో జిల్ హజ్జా మొదటి పది రోజులని అర్థం. హజ్రత్ అబ్దుల్లా బిన్ అబ్బాస్ (రజి), ఖతాదా, ముజాహిద్, అదీ, జహాక్ మొదలగు వ్యాఖ్యానకర్తల దృష్టిలో కూడా ఈ పది రోజులంటే జిల్ హజ్జా పది రోజులని భావం. ఒక హదీసు సంకలనకర్త అబూ జుబైర్, హజ్రత్ జాబిర్ (రజి) ద్వారా ఉల్లేఖించారు. దైవప్రవక్త సల్లల్లాహు అలైహి వసల్లం వల్ ఫజ్, వలయా లిన్ అప్ర గురించి ఫజర్ అంటే ఉదయం అనీ, అప్ర అంటే ఖుర్బానీ అనీ వివరించారు. వాటిలో ఖుర్బానీ రోజు కలిసి ఉన్నది. వత్ అంటే అర్ ఫాత్ దినం. షఫ అంటే జిల్ హజ్జా పదో దినం అని సెలవిచ్చారు.

దివ్య ఖుర్ఆన్ లో వేరొకచోట "మీకు తెలుసు కదా! అల్లాహ్ నామాన్ని చాలా రోజులు స్మరించండి" అని ఉంది (అల్ హజ్ : 28). ఇక్కడ కొన్ని నిర్ణీత దినాలలో అని సెలవు ఇవ్వబడింది. దాని ఉద్దేశం జిల్ హజ్జాలోని మొదటి పది దినాలు. హజ్రత్ ఇబ్నె అబ్బాస్ (రజి), హసన్ బస్రీ, ఇబ్రాహీం నఖ్ యి, ఖతాద ఇంకా ఎంతోమంది సహాబాలు, తాబియాన్ ల ద్వారా కూడా ఇదే



విషయం ద్రువీకరించబడింది. ఇమామ్ అబూ హనీఫా, ఇమామ్ షాఫయి, ఇమామ్ అహమద్ రహ్మ అలైహి గారి అభిప్రాయం కూడా ఇదే.

ఖుర్బానీ దినాలు అల్లాహ్ నిర్ణయించిన దినాలు. వాటిలో ఏ మార్పు ఉండదు.

జిల్ హజ్జా మొదటి పది దినాలలో దాసులు ఆరాధన చెయ్యటం దేవునికి ప్రీతిపాత్రమైనది.

జిల్ హజ్జా మొదటి పది దినాలలో అన్ని ముఖ్యమైన ఆరాధనలు ఇమిడి ఉన్నాయి. అనగా నమాజ్, రోజా, హజ్, సదఖా. దీనివల్లనే ఈ దినాలకు ప్రత్యేకత.

ఈ మొదటి పది దినాలలో అన్నిటికంటే ప్రీయమైన పనులు ఏవి? అన్నిటికంటే ముందు ఫర్ష్ లతోపాటు అధికంగా సఫీల్ నమాజులు సలపాలి. ఎందుకంటే నమాజు ద్వారానే అల్లాహ్ సాన్నిహిత్యం ఎక్కువగా లభిస్తుంది. అన్నిటికంటే ఎక్కువగా సజ్దాలోనే అల్లాహ్ కు చాలా దగ్గర ఉంటామని హజ్రత్ అబూ హురైరా (రజి) సెలవిచ్చారు. నమాజు ద్వారానే స్థిరత్వం సహనానికి మార్గం అని చెప్పబడింది. అవే సాఫల్యానికి, విజయానికి తాళం చెవి వంటివని అన్నారు.

ఒక హదీసులో "మీరు అల్లాహ్ ముందు ఎక్కువగా సాష్టాంగ పడండి. ఎందుకంటే ప్రతి సజ్దాకు బదులుగా ఒక స్థాయి పెంచబడుతుంది. ఒక తప్పు క్షమించబడుతుంది" అని ఉంది. రెండవ ప్రీతిపాత్రమైన పని రోజా పాటించడం, ఉమ్మూల్ మోమినీన్ సాదా (రజి), ప్రవక్తగారు నాలుగు విషయాలు ఎప్పుడు వదలిపెట్టేవారు కాదని సెలవిచ్చారు. ముహర్రం నెలలోని రోజా, జిల్ హజ్జా నెలలోని మొదటి తొమ్మిది రోజులు, ప్రతి నెలలోని

పదమూడు, పద్నాలుగు, పదిహేను తేదీలలోని రోజులు, ఫ్రెజ్ నమాజుకు ముందు రెండు రకాతుల సున్నత్ నమాజ్ (అహ్మద్, నిసాయి, అబూదావూద్).

మూడవ ప్రీతిపాత్రమైన పని ఈ దినాలలో ఆయన అల్లాహ్ ని ఎక్కువగా స్తుతిస్తూ ఉండేవారు. హజ్రత్ అబ్దుల్లాహ్ ఇబ్నె ఉమర్ గారి ఆచరణ ఏమిటంటే వారు ఉదయాన్నే లేస్తూ, కూర్చుంటూ ప్రతి నమాజు తర్వాత అల్లాహు అక్బర్ అని బిగ్గరగా పలికేవారు. అల్లాహు అక్బర్ అంటే అల్లాహ్ గొప్పవాడు అనే మాటను నాలుకతో పలికి అల్లాహ్ ఏకత్వాన్ని సరైన రీతుల్లో వివరించే విధంగా ఇతరులకు అందజేయాలి.

నాలుగవ ప్రీతిపాత్రమైన పని అరఫా దినం నాటి రోజు. అరఫా దినం నాటి రోజు, హజ్ కొరకు వెళ్ళని వారి కోసం చాలా ముఖ్యం. హజ్జిల కొరకు అరఫా నాటి రోజు సమ్మతం కాదు. ఒక హదీసులో రోజు ఉండడం నిషేధించబడినట్లు సెలవిచ్చారు. హజ్జతుల్ విదాలో రసూలుల్లాహ్ అలైహి వసల్లం గారు అరఫా మైదానంలో అందరి ముందు పాలు సేవించారు- తాను రోజు పాటించలేదని అందరికి తెలియాలనే ఉద్దేశ్యంతో.

ఐదవ ముఖ్యమై పని ఖుర్బానీ. ఖుర్బానీ దినాల ప్రాముఖ్యం మనసులో నాటుకోవాలని, జ్ఞాపకాలు మనసులో పదిలంగా, తాజాగా ఉండాలని దీని ఉద్దేశం. హజ్రత్ ఇబ్రాహీం(రజి), హజ్రత్ ఇస్మాయీల్(రజి)ల ఖుర్బానీ వృత్తాంతం తెలుసుకుని దాని ఉద్దేశాన్ని అర్థం చేసుకోవాలని ఇతరులకు బోధించటానికి ప్రయత్నం చేయాలి. ఖుర్బానీ దినం, అంటే జిల్హజ్జ పదో దినం వలే అరఫా దినం కూడా మహత్తు కలిగినది.

ఒకసారి ఖుర్బానీ కోసం ఐదు, ఆరు ఒంటెలు ప్రవక్త దగ్గరకు తీసుకొని వచ్చారు. తమను అందరి కంటే ముందు జిబహ్ చేయమన్న ఉద్దేశంతో అవి ఒకదాని కంటే ఇంకొకటి ముందుకు రాసాగాయి (సునన్, అబూదావూద్) అని హదీసువేత్త హజ్రత్ అబ్దుల్లాహ్ బిన్ ఖుర్ థి వివరించారు. ప్రయప్రవక్త గారి చేతుల మీదుగా ఖుర్బానీ చేయబడటం ఎంత గొప్ప విషయం! ఎంత సంతోషకర విషయం! అందుకే ఖుర్బానీ కోసం తేబడిన ఒంటెలు ఆ ఆకాంక్షతో తమను ముందు ఖుర్బానీ చేయాలనే తలంపుతో ముందుకు వచ్చాయి.

మనం ఈ శుభదినాలని ఎలా స్వాగతించాలి?

దీనికి జనాబు నిజమైన తోబా చేయాలి. పాపాలు, పొరపాట్లు, దుష్కార్యాలను వదలి వేయాలి. ఎందుకంటే ఇవి మనిషిని అల్లాహ్ కారుణ్యం, ఆయన ప్రీతి నుండి వంచుతుడుగా చేస్తాయి. పాపాల చీకట్లు అల్లాహ్ కాంతిని, ఆయన వెలుగును మనసుపై పడటానికి అడ్డుకుంటాయి. మానవుడు పుణ్యాల మార్గాన్ని అనుసరించే ప్రయత్నం చేస్తే అల్లాహ్ కూడా ఈ మార్గంలో సహాయం అందిస్తాడు.

“ఎవరైతే మా కోసం తీవ్ర ప్రయత్నం చేస్తారో, మేము వారి కొరకు మా మార్గాలను చూపిస్తాము” అని అల్లాహ్ అంటున్నాడు.

(అన్కబూత్ - 69)

అల్లాహ్ పాపాల నుండి రక్షింపబడి పుణ్యకార్యాల వైపు సాగే ప్రయత్నం చేసేవారిని అల్లాహ్ నిస్సహాయులుగా వదలిపెట్టడు. వారికి సహాయం చేస్తూనే ఉంటాడు. జీవితంలోని ప్రతి మలుపులో తన వెలుగుల్ని ప్రసాదిస్తాడు. తప్పుడు మార్గాలు మార్గభ్రష్టత్వం నుండి రక్షిస్తాడు. మనిషి ప్రయత్నంలో ఎంతగా నిష్కల్మషత్వం (ఇఖ్లాస్) శుభాల కొరక ఉంటుందో, అంతే భూమ్యాకాశాలు ప్రభువు నుండి మార్గదర్శకత్వం లభిస్తుంది.

ఈదె ఖుర్బానీ ముస్లింల పండుగ. ఇది ఇస్లామీయ ప్రత్యేక చిహ్నం. అందుకే దీన్ని గౌరవించడం అందరిపై విధి. ఇది ఒక ఆరాధన. దీన్ని గురించి తెలుసుకోండి ఎవరయినా. అల్లాహ్ నిర్ణయించిన చిహ్నాలను గౌరవించడం వారి తఖ్వాకు నిదర్శనం. (సూరయె హజ్ : 32)

ఖుర్బానీ జంతువులు కూడా అల్లాహ్ చిహ్నాలలోకే వస్తాయి. వాటిని నష్టపరచడం వాటిని ఖుర్బానీ చేయకుండా నిరోధించడం, అడ్డంకులు సృష్టించే వారికి అల్లాహ్ శిక్ష విధిస్తాడు.

ఈదె ఖుర్బానీ వద్దతులు, ఆజ్జలు గురించి వివరంగా తెలుసుకుందాం.

- 1) అరఫా దినం నాటి ఉదయం నుండి 13 జిల్హజ్జ అనర్వేళ వరకు తక్పీర్లు పలకాలి. ఇవి లెక్కకు కొన్ని దినాలే. వీటిని మీరు అల్లాహ్ స్మరణలో గడపాలి. అల్లాహు అక్బర్ అల్లాహు అక్బర్, లాఇలాహా ఇల్లాల్లాహు వల్లాహు అక్బర్ అల్లాహు అక్బర్ వలీల్లాహిల్ హమ్ద్. అల్లాహ్ అందరి కంటే గొప్పవాడు. అల్లాహ్ అందరి కంటే గొప్పవాడు. అల్లాహ్ తప్ప మరో ఆరాధ్యుడు లేడు. అల్లాహ్ యే గొప్పవాడు. ఆయన కొరకే స్తోత్రం, కృతజ్ఞతలు అంటూ మసీదులలో, బజారులలో, ఇళ్ళల్లో ఫరజ్ నమాజుల తర్వాత అల్లాహ్ ఔన్నత్యాన్ని చాటుతూ ఆయనకు కృతజ్ఞతలు చెల్లిస్తూ ఉండాలి.
- 2) పండుగ నమాజు చేయాలి. ఆ తరువాతనే ఖుర్బానీ ఇవ్వాలి.
- 3) గుసుల్ ఆచరించటం, సుగంధం పూసుకోవటం. మంచి దుస్తులు ధరించటం ఉత్తమ సంప్రదాయం. స్త్రీలు ఈద్గాహ్ వెళ్ళవచ్చు. సుగంధం పూసుకోరాదు. మేకప్ చేయరాదు.
- 4) ఖుర్బానీ మాంసం భుజించాలి. ప్రవక్త(స) ఖుర్బానీ దినాన నమాజ్ కు ముందు ఏమీ భుజించేవారు కాదు. నమాజ్ నుండి వచ్చిన తరువాత ఖుర్బానీ మాంసం భుజించేవారు.
- 5) ఈద్ నమాజ్ ఈద్గాహ్ లో చదవటం సున్నత్. ఒకవేళ వర్షం కారణంగా ఈద్గాహ్ లో నమాజ్ వీలు కాకపోతే మసీదులో చేయాలి.
- 6) ఈద్గాహ్ కు ఒక మార్గం గుండా వెళ్ళి మరో మార్గం గుండా తిరిగి రావాలి. ❖

పనిలోనే సంతోషం

- నసీరా బేగం

మనిషి తన జీవితానికి సంబంధించిన ఒక పెద్ద భాగం ఉపాధి సంపాదించటంలోను, తన జీవితావసరాలను పూర్తి చేసుకోవటంలోను గడుపుతూ ఉంటాడు. దీనికోసం అవిరళ కృషి చేస్తూ ఉంటాడు. ఇది అతనికి నిత్యకృత్యం అయిపోతుంది. మనిషి వీటిని ఒక అవసరంగానో లేదా ఒక బాధ్యతగానో చేసుకుంటూ నెట్టుకు వస్తూ ఉంటాడు. అయితే ఆలోచించవలసిన విషయ మేమిటంటే, మనిషి ఈ దినచర్య ఇంతగా అరుచికరమైనదా? లేక మనిషి స్వయంగా దానిని అరుచికరమైనదిగా, అసంతోషకరమైనదిగా చేసు కుంటున్నాడా? అని. మనిషి తన దినచర్యను సంతోషంగా మార్చు కోలేదా? అనే ఒక ప్రశ్న ఎల్లప్పుడూ తలెత్తుతూ ఉంటుంది. మనిషి ఈ బాధ్యతలన్నీ విడనాడితేనే సుఖంగా ఉండగలుగుతాడా? అనేది కూడా ఒక ప్రశ్నగా ఉండిపోతుంది. ఎందుకంటే ప్రతి మనిషికి ఏదో ఒక సమయంలో నిత్యకృత్యం చేసే ఈ దినచర్య నుంచి దూరంగా వెళ్ళిపోతే బాగుంటుంది అనే భావన తప్పకుండా కలుగు తుంది. తప్పదు అనే నిట్టూర్పు స్వాస్థ్యను వదిలి ఓడిపోయిన సిపాయి మాదిరిగా, నడుము బిగించుకుని ప్రయాణం మొదలుపెడతాడు. ఒకవేళ ఇంత చప్పుగా, భారంగా మనిషి తన పనిని భావిస్తున్నాడంటే అతనికి అతని జీవితం పట్ల సరైన అవగాహన లేదని భావించటంలో తప్పులేదు.

ఎందుకంటే ఈ భూమిమీద పుట్టే ప్రతి ప్రాణి అది ఏ జాతికి చెందిన దైనా సరే కొన్ని బాధ్యతలతోనే వుడుతుంది. ఒక చిన్న చీమ అయినా, ఒక చిన్న పిట్ట అయినా, ఒక పెద్ద సింహమైనా సరే కొన్ని బాధ్యతలతోనే వుడుతుంది. ఆ బాధ్యతలను ఆ ప్రాణులు తప్పకుండా నెరవేర్చుతూనే ఉంటాయి. అంతేకాదు, ఒక చిన్న వృక్షం నుంచి

పెద్దపెద్ద పర్వతాలు, సముద్రాలు, భూమ్యాకాశాలు ఇవన్నీ బాధ్యతల తోనే ఉనికిలోకి వచ్చాయి. అవన్నీ తమ తమ బాధ్యతలను సక్రమంగా నిర్వహిస్తూనే ఉంటాయి. ఏనాడూ విసుగు చెంది విశ్రాంతి తీసుకోవు. తన బాధ్యతల నుండి రవ్వంత కూడా తొలగవు.

ఈ సృష్టిలో ఉండే సృష్టిరాశులకు బాధ్యత అనేది ఉండకపోతే వాటి ఉనికికి అర్థమూ, పరమార్థమూ ఏమైనా ఉండేదా? వాటికి మనుగడ సాగించే హక్కు అంటూ ఏమైనా ఉండేదా? అదేవిధంగా మనిషికి కూడా బాధ్యతలు గనక ఉండకపోతే అతని జీవితానికి కూడా అర్థమూ ఉండేది కాదు. పరమార్థమూ ఉండేది కాదు. అంతేకాదు ఆ బాధ్యతలను నెరవేర్చటానికి అతను శ్రమించకపోతే అతనికి శాంతి, సుఖమూ ఉండేది కాదు.

అయితే మనిషి ఆ బాధ్యతా ఘడియలను సంతోషంగా ఎలా మార్చుకోవాలో, ఆ సంతోషాన్ని ఎలా ఆస్వాదించాలో వాటి మార్గా లను అన్వేషించుకోవాలి. ఎప్పుడైతే మనిషి ఏదైనా పనిలో పూర్తిగా నిమగ్నమైపోతాడో ఇంకా ఏకాగ్రతతో లీనమైపోతాడో అందులో సమయం గడిచినట్లుగా అతనికి అనిపించదో అది ఒక ప్రవాహంలా కొనసాగిపోతూ ఉంటుందో, దానిద్వారా ఆ పనిలో ప్రశాంతత అనే అనుభూతి మనసుకు కలుగుతుందో అదే అసలైన సంతోషం. ఈ అనుభూతి మనిషి మనసుకు నచ్చిన పుస్తకం. చదువుతున్నప్పుడో లేదా తన ప్రాణ స్నేహితునితో మాట్లాడుతున్నప్పుడో లేదా తనకు నచ్చిన ఏదైనా క్రీడలలో పాల్గొన్నప్పుడో ఈ అనుభూతి తప్పకుండా కలుగుతుంది.

దీనిద్వారా అర్థమయ్యే విషయమేమిటంటే మనిషి ఈ సంతోషాన్ని స్వయంగా కల్పించుకుంటాడు. ఇది ఇతరుల ద్వారానో లేదా

తనచుట్టూ ఉన్న వాతావరణం ద్వారానో లభించే సంతోషం ఎంతమాత్రం కాదు. మనిషి తన అంతర్గతంలో పొందే సంతోష అనుభూతి తాను కల్పించుకున్నదే అనే విషయం అతనికి అర్థమైనప్పుడు అతనికి బయటి వాతావరణంలో తన సంతోషానికి అతను ముడివేసుకోడు. అతని చుట్టూ ఉన్న వాతావరణం, అతనికి సంబంధించిన విషయాలు మార్పులకు గురైనప్పుడు కూడా అతని దైనందిన కార్యకలాపాలలో లభించే సంతోష అనుభూతిని తను వదులుకోడు. అతని మదిలో లేచే సంతోష తరంగాలను అతను బయటి అలలకు గురికానివ్వడు. తన లక్ష్యసాధన ప్రవాహంలో అతను ఏకాగ్రత చిత్తశుద్ధితో చివరి వరకు ఈడుకుంటూ పోతాడు.

దీని అర్థం మనిషి దినచర్య. అతని కార్యకలాపాలు బయటికి మారే వాతావరణంతో ప్రభావితం కావు అని ఎంతమాత్రమూ కాదు. ప్రభావితం అయినప్పుడు కూడా అతని దినచర్య, అతని కార్యకలాపాల నౌక కొద్దిసేపు ఆగుతుంది. కాని ఆగిపోయి అక్కడే ఉండిపోదు. సముద్రంలో ప్రవహించే ఓడ బయటి వాతావరణానికి ప్రభావితమై కొద్దిసేపు నెమ్మదిగా నడుస్తుంది. ఒడిదొడుకులకు గురవుతుంది. ఆ తరువాత ఆ వాతావరణాన్ని తట్టుకుని, వాటిని తొలగించుకుంటూ గమ్యాన్ని చేరుకునే తన లక్ష్యం వైపునకు పయనిస్తుంది. వాతావరణంతో ప్రభావితమైపోయి వాతావరణం బాగా లేదని ఏడ్చుకుంటూ కూర్చోదు కదా! అదేవిధంగా మనిషి జీవిత నౌక కూడా ఆటుపోట్లకు గురైనప్పుడు కూడా తట్టుకుని లక్ష్యం వైపునకు పయనించాలి. అలా చేసిన మనిషే జీవితంలో తనకు లభిస్తున్న సంతోష తరంగాలను ఆస్వాదించగలుగుతాడు.

కొంతమంది మనుషులు నిరంతరాయంగా తమ కార్యకలాపాల పట్ల విసుగు చెందుతూ ఉంటారు. విశ్రాంతి లభిస్తే బాగుంటుందని శరీరానికి, మనసుకు సుఖం శాంతి లభిస్తుందని భావిస్తారు. ఇది ముమ్మాటికీ నిజం కాదు. విశ్రాంతి సుఖాన్ని తెచ్చిపెడుతుందనే భరోసా ఎంత మాత్రమూ ఉండదు. ఈ విషయం పదవీ విరమణ అయిన వారిని అడిగి తెలుసుకోవచ్చు. వారు విశ్రాంతిలో ఉన్నప్పుడు కూడా నిరంతరాయంగా శ్రమించిన క్షణాల అనుభూతిని నెమరు వేసుకుంటూ ఉంటారు. వారి జీవితం ఒక ప్రవాహం మాదిరిగా గడిచిపోయిన సమయాన్ని జ్ఞాపకం చేసుకుంటూ ఉంటారు. ఆ ప్రవాహం ఒడిదొడుకులలో వారికి లభించిన విజయగాధలను చెప్పుకుంటూ ఉంటారు. వారి శరీరం సహకరించకపోయినా వారికి ఏదైనా మరలా అవకాశం లభిస్తుందేమో అని వారి మనసు తహతహలాడుతూ ఉంటుంది. ఈ విధంగా విశ్రాంతి వారికి ఏమాత్రం సుఖాన్ని, సంతోషాన్ని ఇవ్వదు.

దీనిద్వారా తెలిసిన విషయమేమిటంటే, మనిషి నిరంతరాయంగా శ్రమించినప్పుడు లభించే సంతోష అనుభూతి విశ్రాంతి

తీసుకోవటంలో లభించదు. తమ దినచర్యలోనే సంతోషాన్ని కల్పించుకునే వారికి వారు చేసే శ్రమ, వారి పని వారికి ఆనందదాయకం అనిపిస్తుంది. వారు స్వయంగా సంతోషాన్ని సృష్టించుకుంటారు. ఏదో ఒక బాధ్యతగా చేసుకుంటూ పోరు. ఒక లక్ష్యాన్ని ఎంచుకుంటారు. ఆ లక్ష్యసాధన కోసం ఇష్టంగా శ్రమిస్తారు. ఇంకా వారి ఈ లక్ష్యంలో వారి ప్రయోజనంతోపాటు ఇతరుల ప్రయోజనాన్ని కూడా దృష్టిలో పెట్టుకుంటారు. ఇంకా వారి కార్యకలాపాలతో అవరోధంగా ఉన్న విషయాలను ఆత్మవిశ్వాసంతో తొలగించుకుంటూ ఉంటారు.

ఇంకా స్వయంగా సంతోషాన్ని సృష్టించుకునేవారు తమ పనిని తమ ప్రతిభాపాటవాలను వెలికి తీసే, ఇంకా వాటిని ఉన్నతంగా తీర్చిదిద్దే, వాటిని ప్రదర్శించే ఒక గొప్ప అవకాశంగా భావిస్తారు. వాటిద్వారా వారు సమాజానికి ప్రయోజనాన్ని చేకూర్చి సంతోష పడతారు. సాధారణంగా ప్రతి మనిషి చేసే కార్యకలాపాల ద్వారా అతను కోరినా, కోరకపోయినా అతనితోపాటు అతని ద్వారా ఇతరులకు కూడా తప్పకుండా ప్రయోజనం చేకూరుతుంది. చాలామంది తమ కష్టంతో కేవలం తమకే ప్రయోజనం లభించాలని, ఇతరులకు అందులో భాగం లభించకూడదని భావిస్తారు. ఇలాంటి వారు అసంతుష్టులు. ఉదాహరణకు రోడ్డును ఊడ్చేవాడు కూడా కొంత జీతాన్ని తీసుకుని రోడ్డును శుభ్రం చేస్తాడు. కొన్ని డబ్బులతో అతనికి ప్రయోజనం, సంతోషం లభించినా, ఆ రోడ్డుపై నడిచేవారికి కూడా ప్రయోజనం, సంతోషం లభిస్తుంది. ఒకవేళ అతను నేను కష్టపడుతున్నాను కాబట్టి నాకే ప్రయోజనం లభించాలి అని భావించి పని చేస్తే అతనికి ఆసంతృప్తి తప్ప మరేమీ లభించదు. కనుక మనిషి విశాల హృదయంతోనే సంతోషాన్ని సృష్టించుకోగలుగుతాడు.

ఒకవేళ మనిషి నిరంతరాయంగా చేసే పనులతో అలసిపోయి విశ్రాంతి తీసుకోవాలనుకుంటే కొంత సమయం విశ్రాంతి తీసుకోవటంలో ఎలాంటి తప్పు లేదు. మనసుకు ఆహ్లాదాన్నిచ్చే కొన్ని కార్యక్రమాల్లో పాల్గొనటంలో కూడా ఎలాంటి తప్పు లేదు. కాని మరీ కావాలని తన దినచర్యను ప్రక్కనపెట్టి హాయిగా విశ్రాంతి తీసుకుందాము అనుకుంటే అందులో నష్టం తప్ప మరేమీ లభించదు. అధిక విశ్రాంతి తీసుకునేవారు ఎక్కువగా పడుకుంటారు. తన స్నేహితులతో పిచ్చాపాటి మాట్లాడుకుంటూ ఉంటారు. ఫోన్లో పనికిరాని సమాచారాలను చూసుకుంటూ గడుపుతుంటారు. దీనిద్వారా ఎవరికీ ఎలాంటి ప్రయోజనం ఉండదు. మనిషికి కలకాలం ఉండే విశ్రాంతి పరలోకంలో స్వర్గంలో లభించే విశ్రాంతి. కనుక మనిషి ఇహలోకంలో సంతోషంగా ఆవిరక కృషిని నిరంతరంగా చేయవలసిందే.





జస్టిస్ రాజేంద్ర సచార్

అసర్ అలీ

భారతదేశంలో సామాజిక న్యాయం, మైనారిటీ సంక్షేమం కోసం తన జీవితాన్ని అంకితం చేసిన ఒక గొప్ప న్యాయవాది, న్యాయమూర్తి, మానవ హక్కుల సంరక్షకుడు జస్టిస్ రాజేంద్ర సచార్.

జస్టిస్ సచార్ నేతృత్వంలో రూపొందిన “సచార్ కమిటీ నివేదిక” భారతదేశంలో ముస్లిం సమాజం ఎదుర్కొంటున్న సామాజిక, ఆర్థిక, విద్యా సవాళ్లను వెలుగులోకి తెచ్చింది.

జస్టిస్ రాజేంద్ర సచార్ జీవిత విశేషాలు

జస్టిస్ రాజేంద్ర సచార్ 1923 డిసెంబర్ 22న జన్మించారు. ఢిల్లీ హైకోర్టు ప్రధాన న్యాయమూర్తిగా పనిచేసిన ఆయన, న్యాయ వ్యవస్థలో తన నిజాయితీ, నిష్పక్షపాత వైఖరితో గుర్తింపు పొందారు. ఆయన మానవ హక్కుల రక్షణ కోసం నిరంతరం కృషి చేశారు. పీపుల్స్ యూనియన్ ఫర్ సివిల్ లిబర్టీస్ (PUCL) సభ్యుడిగా ప్రజల హక్కులకు గొంతుగా నిలిచారు. ఆయన 2018 ఏప్రిల్ 20న తన 94వ ఏట కన్నుమూశారు, కానీ ఆయన వారసత్వం ఇప్పటికీ సమాజంలో సామాజిక న్యాయం కోసం పోరాడుతున్నవారికి స్ఫూర్తినిస్తూనే ఉంది.

సచార్ కమిటీ నివేదిక ఒక చారిత్రక దృష్టి కోణం

2005లో అప్పటి ప్రధానమంత్రి డాక్టర్ మన్మోహన్ సింగ్ నేతృత్వంలోని యూపీవీ ప్రభుత్వం, భారతదేశంలో ముస్లింల సామాజిక, ఆర్థిక, విద్యా స్థితిగతులను అధ్యయనం చేయడానికి

జస్టిస్ రాజేంద్ర సచార్ నేతృత్వంలో ఏడుగురు సభ్యులతో కూడిన ఒక ఉన్నత స్థాయి కమిటీని నియమించింది. ఈ కమిటీ 20 నెలల కాలంలో విస్తృతమైన పరిశోధనలు, సమాజంతో సంప్రదింపులు, డేటా సేకరణ తర్వాత 2006 నవంబర్ 30న 403 పేజీల నివేదికను భారత పార్లమెంటుకు సమర్పించింది.

ఈ నివేదిక ముస్లిం సమాజం ఎదుర్కొంటున్న అనేక సమస్యలను స్పష్టంగా ఆవిష్కరించింది

ముస్లిం సమాజం కొన్ని అంశాల్లో షెడ్యూల్డ్ జాతుల కన్నా వెనుకబడిందనీ, అన్ని అంశాల్లో ముస్లింలు వెనుకబడిన తరగతుల కన్నా వెనుకబాటుతనంలో ఉన్నారని తిరుగులేని గణాంకాలతో భారత ప్రభుత్వం గంతలు విప్పారు సచార్.

ఆర్థిక దీనస్థితి : ముస్లింల ఆర్థిక స్థితి ఇతర సామాజిక వర్గాలతో పోలిస్తే గణనీయంగా దిగువన ఉందని నివేదిక వెల్లడించింది.

విద్యావిషయికంగా వెనుకబాటు : ముస్లిం యువతలో విద్యా అవకాశాలు, సాక్షరత రేటు తక్కువగా ఉన్నాయి.

ప్రభుత్వ ఉద్యోగాల్లో ప్రాతినిధ్యం : ముస్లింలు ప్రభుత్వ ఉద్యోగాలు, పబ్లిక్ సెక్టార్ సంస్థలలో తక్కువ ప్రాతినిధ్యం కలిగి ఉన్నారు.

సామాజిక వివక్ష : ముస్లిం సమాజం సామాజిక వివక్ష, అవకాశాల నిరాకరణను ఎదుర్కొంటోంది.

తన నివేదిక ద్వారా మైనారిటీ సమాజం అభివృద్ధి కోసం సమగ్ర



మైన సిఫార్సులను కూడా అందించింది, వీటిలో విద్యా స్కాలర్ షిప్లు, ఆర్థిక సహాయం, ఉపాధి అవకాశాలు, సమాన ప్రాతినిధ్యం కోసం విధానాలు రూపొందించడం వంటివి ఉన్నాయి. ఈ సిఫార్సులు ముస్లిం సమాజాన్ని సామాజిక, ఆర్థిక ఉన్నత స్థితికి తీసుకెళ్లడానికి ఒక రోడ్ మ్యాప్ గా పనిచేశాయి.

సచార్ నివేదిక రాజకీయ, సామాజిక ప్రభావం : సచార్ కమిటీ నివేదిక భారత రాజకీయ వర్గాల్లో విభిన్న ప్రతిచర్యలను రేకెత్తించింది. వామపక్ష, ఉదారవాద నాయకులు ఈ నివేదికను స్వాగతించారు.

ఈ నివేదిక భారతదేశంలో మైనారిటీ సంక్షేమ చర్చలకు ఒక కొత్త దిశను అందించింది. ముస్లిం సమాజ సమస్యలను జాతీయ స్థాయిలో చర్చించేలా చేసింది. ఈ నివేదికలోని 76 సిఫార్సుల్లో 72 అమలు అయ్యాయి. కేంద్ర, రాష్ట్ర ప్రభుత్వాలు ముస్లిం సంక్షేమం కోసం అనేక కార్యక్రమాలను ప్రవేశపెట్టాయి, వీటిలో మైనారిటీల కోసం స్కాలర్ షిప్లు, ఆర్థిక సహాయం, విద్యా సంస్థల ఏర్పాటు వంటివి ఉన్నాయి.

ఉమ్మడి ఆంధ్ర రాష్ట్రంలో విద్య ఉద్యోగాల్లో 4% రిజర్వేషన్లు కూడా పొందారు.

ముస్లింల అభ్యున్నతికి పాటుపడ్డ జస్టిస్ రాజేంద్ర సచార్ వర్ధంతి సందర్భంగా ముస్లిం సమాజం వివిధ కార్యక్రమాల ద్వారా ఆయనకు నివాళులు అర్పిస్తోంది. సామాజిక సంస్థలు, విద్యా సంస్థలు, మత సంఘాలు ఆయన సేవలను స్మరించుకుంటూ సమావేశాలు, సెమినార్లు, సభలను నిర్వహిస్తున్నాయి. సచార్ కమిటీ నివేదిక ఆధారంగా ముస్లిం సమాజం ఎదుర్కొంటున్న సమస్యలపై చర్చలు, విద్యా అవగాహన కార్యక్రమాలు, సామాజిక సంస్కరణల కోసం కృషి చేస్తున్నాయి.

ముస్లిం సమాజంలోని పలు వర్గాలు జస్టిస్ సచార్ నిబద్ధత, దూరదృష్టిని కొనియాడుతూ, ఆయన చూపిన మార్గంలో నడవడానికి సంకల్పం చేస్తున్నాయి. ఆయన నివేదికలో పేర్కొన్న సిఫార్సులను పూర్తిగా అమలు చేయడం, ముస్లిం సమాజంలో విద్య, ఆర్థిక సాధికారతను పెంచడం వంటి అంశాలపై ప్రస్తుతం కూడా చర్చలు జరుగుతున్నాయి.

జస్టిస్ సచార్ వారసత్వం : జస్టిస్ రాజేంద్ర సచార్ ఒక న్యాయమూర్తిగా మాత్రమే కాకుండా, సామాజిక న్యాయం కోసం పోరాడిన ఒక యోధుడిగా గుర్తుండిపోతారు. ఆయన నివేదిక భారతదేశంలో మైనారిటీ సంక్షేమ విధానాలను రూపొందించడంలో ఒక కీలక పాత్ర పోషించింది. ఆయన స్ఫూర్తితో, సమాజంలో సమానత్వం, న్యాయం కోసం పోరాడే యువతరం ఇప్పటికీ ముందుకు సాగుతోంది. ❏

వక్స్ - మా శ్యాస, మా గౌరవం

(ఒక నల్ల చట్టానికి ప్రతిఘటన గీతం)

వందల ఏళ్ల నాటి విరాసతును
చట్టంతో చెరిపేయాలనుకుంటున్నారు
దైవానికి అంకితమైన భూముల్ని
దయ్యాలలా కబ్జా చేయాలని చూస్తున్నారు.

నాయకుల పెన్నుతో, అధికారుల గన్నుతో
కొల్లగొట్టాలని కలలు కంటున్నారు
మసీదు ప్రాంగణాల్లో ఎగిరే పావురాల రెక్కల చప్పుడే నిజమైన
సాక్ష్యాలు, వాటి కూతల గీతాలే చట్టబద్ధ ప్రమాణాలు.

వక్స్ అనేది గాలివాటంగా దొరికిన భూమి కాదు,
అది విశ్వాసంతో దానం చేసిన ధర్మభూమి.
ఇది తల్లుల ఆత్మవిశ్వాస పర్యవసానం,
తండ్రుల శ్యాగాల తేజోమయ కీర్తిదానం.
రేపటి తరాలకు అండ, ఆశ్రయం.

పూజా స్థలాల పునీతత్వాన్ని
ఒక చట్టంతో చదును చేయాలనుకోవడం మీ భ్రమ
ఇవి దైవానికి అంకితమైనవి
మీ ఆదేశాలకు లోబడే ఆస్తులు కావు,
మీ నల్ల చట్టాలకు వణికిపోయే ఎండుటాకులు కావు.

పిడికిళ్లు బిగుసుకున్నాయి
కారణం, ఈ పోరాటం మతం కోసం కాదు
న్యాయం కోసం, రాజ్యాంగ రక్షణ కోసం.
ఈ గళం ఒక్క ముస్లింలది కాదు
అన్ని వర్గాల ఐక్య శంఖారావం!

ముర్షిదాబాద్ వీధుల్లోనే కాదు,
దేశవ్యాప్తంగా, గాలి సంచరిస్తున్న ప్రతి తావులో ఒకే ఒక్క నినాదం
“వక్స్ బచావో - దస్తూర్ బచావో!”

ఈ భూమి కేవలం మట్టితో కాదు,
మన ఆత్మలతో నిండి ఉంది.
ఈ పోరాటం కేవలం ఆస్తుల కోసం కాదు,
మన గౌరవం, మన హక్కుల కోసం!!

- హిబా అర్జుమంద్ ఖాన్



- సయ్యద్ అబ్దుస్సలామ్ ఉమ్మీ



ముస్లిమ్ ఆదర్శ దినచర్య

గత సంచిక తరువాయి

బంధుత్వ సంబంధాలను బలపర్చాలి

సమాజంలో మానవుడు ఒంటరిగా జీవించలేడు. పుట్టింది మొదలు మరణించే వరకు ప్రతి వ్యక్తి సమాజంలోని విభిన్న వ్యక్తులతో విభిన్న సంబంధాలను ఏర్పరచుకుంటాడు. సమాజంలో నాయకుల మధ్య ఏదో ఒక రకమైన సంబంధం కొనసాగుతూనే ఉంటుంది. అయితే వీటిలో రక్త సంబంధాలు లేదా వివాహం ఆధారంగా ఏర్పడే బంధాలు దగ్గరగా ఉంటాయి. రక్తసంబంధం వల్ల లేదా వివాహం ద్వారా ఏర్పడే సంబంధాన్ని 'బంధుత్వం' అంటారు.

దైవప్రవక్త (స) ఇలా ఉపదేశించారు: “తన ఉపాధిలో సమ్మర్దిని, ఆయుష్షులో పెరుగుదలను కోరుకునే వ్యక్తి తన బంధువులతో సత్సంబంధాలు పెట్టుకోవాలి”. (బుఖారీ)

సత్సంబంధాలు పెట్టుకోవాలంటే అర్థం- మనకు ఉపకారం చేసే బంధువులకు మనం ఉపకారం చేయడం కాదు. మనతో మంచిగా ఉండే వారితో మనం మంచిగా ఉండటం కాదు. ప్రవక్త (స) వారి మాటల్లో చెప్పాలంటే: “ఒక బంధువు ఉపకారం చేస్తే దానికి బదులుగా ఉపకారం చేసేవాడు నిజమైన బంధు ప్రియుడు కాడు. తన బంధువులు తనతో తెగ త్రొంపులు చేసుకున్నా వారితో సత్సంబంధాలు కొనసాగించేవాడే సినలైన బంధుప్రియుడు”. (బుఖారీ)

ధర్మబోధ మనందరి బాధ్యత

దైవప్రవక్త ముహమ్మద్ (స) ఇలా ఉపదేశించారు: “ఎవరయితే సన్మార్గం వైపునకు ప్రజల్ని ఆహ్వానించాడో అతనికి సన్మార్గాన నడిచిన వ్యక్తికి లభించిన పుణ్యం, అతన్ని అనుసరించిన వారి పుణ్యం కూడా లభిస్తుంది. అయితే వారి పుణ్యంలో ఎలాంటి కొరతా ఏర్పడదు”. (ముస్లిం, తిర్మిజీ)

మనం చేయాల్సిందల్లా ఒక్కటే మనకు పరిచయం ఉన్న, పరిచయంలేని వ్యక్తుల వరకు ఇస్లాంను పరిచయం చేసే సాహిత్యాన్ని చేరవేయడమే. అలా చేరవేసిన మనం అల్లాహ్ వైపునకు ఆహ్వానించిన వారి జాబితాలో చేరగలం. ప్రవక్త(స) అన్నారు: 'బల్లిగూ అన్నీ వలె ఆయహ్'- 'నా నుండి విన్న ఒకే ఒక్క మాటనయినా సరే ఇతరుల వరకు చేరవేయండి'. కాబట్టి ఇందులోని ఒక కరపత్రాన్ని మనం చేరవేసినా అల్లాహ్ సందేశాన్ని ఆయన దాసుల వరకు చేరవేసిన వారమవుతాము. ఒక కరపత్ర మాధ్యమంగా ఇస్లాం స్వీకరించిన వారు ఎంత మంది లేరు. ఎవరో ఇచ్చిన పుస్తకం ఆధారంగా ఇస్లాం స్వీకరించిన వారు ఎంత మంది లేరు. చివరికి ఒక మంచి మాట మాధ్యమంగా ఇస్లాం స్వీకరించిన వారు ఎంత మంది లేరు. ఒక్క మాటలో చెప్పాలంటే మనమందరం ధర్మ బోధకులం. ధర్మబోధన మనందరి బాధ్యత.

తహజ్జుద్ నమాజ్ దైవ సామీప్యం పొందటానికి ఒక మార్గం లాంటిది. అది పాపాలను ప్రక్షాళనం చేస్తుంది. చెడు పనులకు దూరంగా ఉండటానికి తోడ్పడుతుంది. (తిర్మిజీ)

గొప్ప మన్నింపు ప్రార్థన (సయ్యదుల్ ఇస్తిగ్ఘార్)

షహ్దాద్ బిన్ ఖైస (రజి) కథనం ప్రకారం దైవప్రవక్త (స) ఇలా ప్రవచించారు : అన్నింటికన్నా ఉత్తమమైన మన్నింపు ప్రార్థన (సయ్యదుల్ ఇస్తిగ్ఘార్) ఇది. నువ్వు ఈ విధంగా ప్రార్థించు: “అల్లాహుమ్మ అంత రబ్బీ లా యిలాహ ఇల్లా అంత, ఖలఖ్ నీ వ అన అబ్దుక, వ అన అలా అహ్కా వ వాదిక మస్తతాతు, అహ్జా విక మిన్ షరి మా సనాతు అబూవు లక బినిమతిక అలయ్య, వ అబూవు లక విజంబీ, ఫగ్ ఫిర్ ఫఇన్నహా లా యగ్ ఫిరుజ్జునూబ ఇల్లా అంత.” (బుఖారీ)

దైవప్రవక్త(స) ఇలా ప్రవచించారు- ఎవరైనా పగటివేళ పూర్తి నమ్మకంతో ఈ వాక్యాలు పఠించి సాయంత్రం కాకముందే మరణిస్తే అతడు స్వర్గానికి వెళతాడు. అదే విధంగా ఎవరైనా రాత్రిపూట పూర్తి నమ్మకంతో ఈ వచనాలు పఠించి తెల్లవారక ముందే మరణిస్తే అతను కూడా స్వర్గంలోకి ప్రవేశిస్తాడు. (బుఖారీ)

సాయంత్రం సంధ్యాసమయం

సూర్యాస్తమయంతో రాత్రి ప్రారంభమవుతుంది, కాబట్టి సూర్యుడు అస్తమించగానే మగ్రిబ్ ప్రార్థన కోసం త్వరపడాలి, ఎందుకంటే మగ్రిబ్ సమయం చాలా తక్కువగా ఉంటుంది. సున్నత్ ప్రార్థనలను పూర్తి చేసిన తర్వాత, సాయంత్రం అజ్కార్ మరియు ప్రార్థనలను క్రమం తప్పకుండా చేసుకోవాలి.

అల్లాహుమ్మ బిక్ అమ్ సైనా, వ బిక్ అస్ బహ్ నా, వ బిక్ నహ్ యా వ బిక్ నమాతు వ ఇలైకల్ మసీర్. ఒకసారి. (అబూ దావూద్).

బిస్మిల్లాహిల్లజ్జి లా యజుర్రు మఅస్మిహీ షైఉన్ ఫిల్ అర్జి వలా ఫిస్సమాఇ వహువస్సమీఉల్ అలీమ్. 3 సార్లు చదవాలి.

పడుకునే ముందు దుఆ

ఖుల్ హువల్లాహు అహద్, ఖుల్ అఊజు బిరబ్బిల్ ఫలక్ మరియు ఖుల్ అఊజు బిరబ్బిన్నాస్

పై మూడు సూరాలు చదివి, రెండు అరచేతులు కలిపి అందులో ఊదుకొని ముఖము, శరీర ముందు భాగం ఇంకా సాధ్యమైనంత వరకు మిగతా భాగంలో తుడుచుకోవాలి. ఇలా మూడు సార్లు చేయాలి. (బుఖారీ).

ప్రవక్త పడకపై మేనువాల్ని తమ చేతిని కుడి చెంప క్రింద పెట్టుకొని ఇలా చదివేవారు: అల్లాహుమ్మ బిస్మిక్ అమూతు వ అహ్ యా

వేరే సందర్భంలో ఆయన ఇలా అన్నారు: నీవు నీ పడకపై వచ్చే ముందు నమాజు కొరకు చేసిన విధంగా వుజూ చేసి నీ కుడి ప్రక్కన పడుకొని ఈ దుఆ చదువు

అల్లాహుమ్మ అస్లమ్తు వజ్ హీ ఇలైక వ ఫవ్వజ్తు అమ్మి ఇలైక వ అల్ జఅతు జస్రీ ఇలైక రగ్బత్ (రహ్మాత్) ఇలైక లా మల్ జఅ వలా మంజూ మిన్క ఇల్లా ఇలైక అల్లాహుమ్మ అమన్ను బికితాబిక్ లజ్జి అంజల్ల వ బిన్ బియ్యిక్ లజ్జి అర్నల్ల.

తహజ్జుద్ నమాజ్ (రాత్రిపూట నిద్ర మేల్కొని చేసే నమాజు)

తహజ్జుద్ నమాజ్ దైవ సామీప్యం పొందటానికి ఒక మార్గం లాంటిది. అది పాపాలను ప్రక్షాళనం చేస్తుంది. చెడు పనులకు దూరంగా ఉండటానికి తోడ్పడుతుంది. (తిర్మిజీ)

అర్ధరాత్రి వరకు పడుకొని లేచి ఆ తర్వాత రాత్రి చివరి మూడో వంతు సమయంలో నమాజ్ చేయాలి. తహజ్జుద్ కు సరైన వేళ అదే! (బుఖారీ-ముస్లిం)

ఏతర్ నమాజును రాత్రిపూట చివరి సమాజుగా చేసుకోండి. (బుఖారీ)

కుటుంబం కోసం సమయం కేటాయిం చాలి

మహనీయ ముహమ్మద్(స) ఇంట్లో ఒక మామూలు మనిషిగా తమ పనులు తాము చేసుకునేవారు, మేక పాలు పితకడం, తమ బట్టలు ఉతకడంలాంటి పనులు చేసుకునేవారు. చినిగి పోయిన తమ బట్టలు, బూట్లు కుట్టుకునే వారు. ఇంట్లో తమ కుటుంబీకులకు సహాయపడేవారు.

ఆప్యాయతల పొదరిల్లులా ఒకప్పుడు కుటుంబాలు కళకళలాడేవి. మరి ఇప్పుడో? ఎటు చూసినా చిన్న కుటుంబాలే. కన్న పిల్లలతో నైనా తల్లిదండ్రులు సరదాగా కాసేపు సమయాన్ని వెచ్చించలేని పరిస్థితులు. ఉపాధి, ఉద్యోగాల హడావిడి. తీరికలేని వ్యాపకాలు పని బెన్నట్లు. ఆ తర్వాత ఇంటికి వచ్చాక చిరాకులు. కాస్త తీరిక దొరికితే చాలు ఎవరికి వారు సెల్ ఫోన్ లో ముచ్చట్లు. ఆదివారం వచ్చిందంటే వారమంతా అలసిపోయాను, ఈ రోజు విశ్రాంతి తీసుకోవాలి అనే పరిస్థితి.

సమయాన్ని కేటాయిస్తే సమస్యలు దూరం :

నిద్ర, విడులు, ఇతర అవసరాలకు కొంత సమయం కేటాయించి నట్లే కుటుంబానికి కొంత టైమ్ వెచ్చించడం అవసరం. కనీసం రాత్రి పూటయినా ఫ్యామిలీ మెంబర్లందరితో కలసి భోజనం చేయాలి. ఆ రోజు విశేషాలను పంచుకోవాలి. వారానికి ఒక్కసారి ఇష్టమైన ప్రాంతానికి వెళ్లాలి. నెల లేదా 2 నెలలకోసారి బయటి ప్రాంతాలకు వెళ్లాలి. ఇవి మానవ సంబంధాలను మెరుగు

ఒక వ్యక్తి దైవప్రవక్త(న) దగ్గరకు వచ్చి “ఓ దైవప్రవక్తా! ప్రతిఫలం రీత్యా ఎలాంటి దానం గొప్పది?” అనడిగాడు. దానికి ఆయన ఇలా అన్నారు: “నీవు ఆరోగ్యంగా ఉన్నావు, నీకు సంపదపై వ్యాయామం కూడా ఉంది, (ఖర్చు చేస్తే) ఎక్కడ పేదవాణ్ణిపోతానోనన్న భయంతో పాటు ధనవంతుణ్ణివ్వాలన్న ఆశ కూడా ఉంది, అలాంటి పరిస్థితిలో చేసే దానం (పుణ్యం రీత్యా గొప్పది), కాబట్టి నీవు దానధర్మాలు చేయడంలో ఆలస్యం చేయకు! ఆఖరికి ప్రాణం పీకలమీదకు వచ్చినప్పుడు వాడికి ఇంత ఇవ్వండి, వీడికి ఇంత ఇవ్వండి అని నువ్వు అన్నా లాభముండదు. ఎందుకంటే అప్పటికే అది ఒకడి (వారసుడి) సొంతం అయిపోయి వుంటుంది.

పరిచేందుకు ఉపకరిస్తాయని మానసిక వైద్య నిపుణుల మాట.. సారాంశమేమంటే, దేశ కాల పరిస్థితులను అనుసరించి మంచిపని తోచిన మన సజ్జన పూర్వుల సత్సంప్రదాయాలను అవలంబిస్తూ ఇస్లాం ధర్మం పూర్వపు ఔన్నత్యాన్ని, పూర్వ వైభవాన్ని పునరుద్ధరణం చేయవలసినదిగా ముస్లిం సోదర ప్రజానికానికి వినయ పూర్వకంగా మనవి.

అభిమాన సోదారుల్లారా! ధర్మం సాధించాలంటే ముందు దేహం కాపాడుకొమ్మని నీతివేత్తల సూక్తి, కనుక మనం ఆరోగ్యంగా ఉండడం, ఇరుగుపొరుగు వారి సుఖజీవనానికి శక్తి వంచన లేకుండా తోడ్పడడం- వీటి నిర్వహణ కోసం మనం శరీరం దృఢంగా ఉండేటట్లు చూసుకోవాలన్న మాట.

బలహీనమైన విశ్వాసి కంటే బలమైన విశ్వాసి. అల్లాహ్ కు మిక్కిలి ప్రీయమైనవాడు, ప్రతి ఒక్కరిలోనూ మంచి ఉంటుంది. (ముస్లిం) అన్నారు దైవప్రవక్త (స).

నిత్యకృత్యాల నిర్వహణలో శరీరం మనకు సాయపడేటట్లు మన శరీర తత్వానికి తగిన ఆహార విహారాలు ఏర్పరచుకొంటే దీర్ఘాయువు తప్పక కలుగుతుంది. ఆరోగ్యమే మహాభాగ్యం, సాభాగ్యం కూడా. ఎంత ధనం ఉన్నా జీర్ణశక్తి సుఖనిద్ర లేనివానికి శరీర దారుడ్యం ఉత్సాహశక్తి సన్నగిల్లుతాయి. నిత్య విచారాలవల్ల జీవితం మీద రోత కలుగుతుంది. చేరవలసిన ప్రధాన లక్ష్యానికి దగ్గర అవడానికి బదులు దూరం కావడం కూడా తటస్థిస్తుంది. అల్లాహ్ మనకు మంచి చెడ్డలు తెలుసుకొని ఎన్నుకొనే ఒకీంత

తెలివి ఒకీంత స్వేచ్ఛ ఇచ్చినందుకు మనసా వాచా కర్మణా పరిశుద్ధుడవయి ఆ పరమోన్నత ప్రభువు పవిత్రతను వేనోళ్ళ కీర్తించాలి.. ధర్మ ఆచార వ్యవహారాల్లో అసత్యానికి, అధర్మానికి ఒడిగట్టకుండా ఎలా నడచుకోవాలో నేర్చుకోవాలి.

చివరి మాట

హజ్రత్ అబూ హురైరా(రజి) కథనం ప్రకారం దైవప్రవక్త (స) ప్రబోధించారు : ఏడు రకాల అవస్థలు దాపురిం చకముందే మంచి పనులు చేయడానికి త్వరపడండి.

- 1) మీరు (ధర్మాన్ని) మరచి పోయేటట్లు చేసే పేదరికం కోసం ఎదురు చూస్తున్నారా?
- 2) హద్దుమీరి ప్రవర్తించేటట్లు చేసే కలిమిని కోరుకుంటున్నారా?
- 3) మీ ఆరోగ్యాన్ని పాడుచేసే రోగం కోసం ఎదురు చూస్తున్నారా?
- 4) లేక బుద్ధిని, వివేకాన్ని చెడ గొట్టే వృద్ధాప్యం కోసం ఎదురు చూస్తున్నారా?
- 5) లేక తృటిలో ఉసురుతీసే చావుకోసం ఎదురుచూస్తున్నారా?
- 6) లేక కనిపించని కీడుల్లో అత్యంత హానికరమైన దజ్బాల్ (ఉపద్రవగ్రీసరుని) రాక కోసం ఎదురు చూస్తున్నారా?
- 7) లేక ప్రళయం కోసం ఎదురు చూస్తున్నారా? ప్రళయమైతే కడు భయంకరమైనది, చేదైనది. (ఈ హదీసును తిర్మిజి ఉల్లేఖించి, ‘హసన్’గా పేర్కొన్నారు.)

హజ్రత్ అబూ హురైరా (రజి) కథనం: ఒక వ్యక్తి దైవప్రవక్త(న) దగ్గరకు వచ్చి “ఓ దైవప్రవక్తా! ప్రతిఫలం రీత్యా ఎలాంటి దానం గొప్పది?” అనడిగాడు. దానికి ఆయన ఇలా అన్నారు: “నీవు ఆరోగ్యంగా ఉన్నావు, నీకు సంపదపై వ్యాయామం కూడా ఉంది, (ఖర్చు చేస్తే) ఎక్కడ పేదవాణ్ణిపోతానోనన్న భయంతో పాటు ధనవంతుణ్ణివ్వాలన్న ఆశ కూడా ఉంది, అలాంటి పరిస్థితిలో చేసే దానం (పుణ్యం రీత్యా గొప్పది), కాబట్టి నీవు దానధర్మాలు చేయడంలో ఆలస్యం చేయకు! ఆఖరికి ప్రాణం పీకలమీదకు వచ్చినప్పుడు వాడికి ఇంత ఇవ్వండి, వీడికి ఇంత ఇవ్వండి అని నువ్వు అన్నా లాభముండదు. ఎందుకంటే అప్పటికే అది ఒకడి (వారసుడి) సొంతం అయిపోయి వుంటుంది.

(బుఖారీ, ముస్లిం)

హజ్రత్ అబూహురైరా (రజి) కథనం ప్రకారం దైవప్రవక్త(న) ప్రబోధించారు: రేజీకటి తునకల్లాగా కమ్ముకునే ఉపద్రవాలు రాకముందే మీరు మంచిపనులు చేయడానికి త్వరపడండి. (అటువంటి ఉపద్రవ కాలంలో) మనిషి ఉదయంపూట విశ్వాసిగా ఉండి సాయంత్రానికల్లా అవిశ్వాసిగా మారి పోతాడు. సాయంత్రం వేళ విశ్వాసిగా ఉన్నవాడు ఉదయాని కల్లా అవిశ్వాసిగా మారి పోతాడు. ప్రాపంచిక తుచ్చ ప్రయోజనాల కోసం తన ధర్మాన్నే అమ్ముకుంటాడు. (ముస్లిం)


'చరితార్థులు'-2



ఫరీదుల్ హఖ్ అన్నారీ

(1895 -1966)

81



భారత స్వాతంత్ర్యోద్యమంలో అత్యుత్తమ సేవలందించిన 'అన్నారీ' కుటుంబం నుండి వచ్చి జాతీయోద్యమంలో పోరుబాటన నడిచిన యోధులు ఫరీదుల్ హఖ్ అన్నారీ ఉత్తరప్రదేశ్ రాష్ట్రం ఘాజీపూర్ జిల్లా యూసుఫ్పూరాలో 1895 జూలై ఒకటిన జన్మించారు. ఆయన తండ్రి నిజాముల్ హఖ్ అన్నారీ సంపన్న జమీందారు. చిన్న వయస్సు నుండి విద్యాభ్యాసం పట్ల ఆసక్తి చూపిన ఫరీదుల్ హఖ్ అన్నారీ తొలుత ఢిల్లీ ఉన్నత పాఠశాల, అలీఘర్ లోని అలీఘర్ ముస్లిం విశ్వవిద్యాలయంలో ఉన్నత విద్య పూర్తిచేశారు. అనంతరం ఇంగ్లండ్ లోని ఆక్స్ ఫర్డ్ విశ్వవిద్యాలయంలో న్యాయశాస్త్రం అధ్యయనం చేసి బారిష్టర్ గా ఇండియా వచ్చారు. 1925 నుండి ఢిల్లీని కార్యస్థానం చేసుకుని ఢిల్లీ హైకోర్టు న్యాయవాదిగా న్యాయవాద వృత్తిని ప్రారంభించి



9440241727

బ్రిటిష్ పాలనను, దోపిడీని ఎదిరించిన భారతీయుల చరిత్రలో ప్రజల సమైక్యతే ప్రత్యేక లక్షణమని నిరూపించడం ధ్యేయంగా భారత స్వాతంత్ర్యోద్యమంలో పాల్గొన్న ముస్లిం అమర వీరుల గురించి చరిత్రకారుడు, బహుగ్రంథకర్త **సయ్యద్ నశీర్ అహమ్మద్ రూపొందించిన ఆల్బమ్ 'చరితార్థులు' - 2 (తెలుగు) THE IMMORTALS-2 (ఇంగ్లీషు) నుండి గీటురాయి పాఠకుల కోసం ప్రత్యేకం**

అచిరకాలంలోనే మంచి ఖ్యాతి గడించారు. చిన్నతనం నుండి స్వేచ్ఛా-సామ్యవాద భావాలు గల ఫరీదుల్ హఖ్ అన్నారీ 1927లో భారత జాతీయ కాంగ్రెస్ సభ్యులయ్యారు. భారత జాతీయ కాంగ్రెస్ అధ్యక్షులుగా వ్యవహరించిన జాతీయోద్యమ నాయకుడు డాక్టర్ ముఖ్తార్ అహ్మద్ అన్నారీ ఆయనకు సమీప బంధువు. జాతీయోద్యమంలో భాగంగా భారత జాతీయ కాంగ్రెస్ నిర్వహిస్తున్న ఢిల్లీ ప్రాంతీయ కాంగ్రెస్ కార్యదర్శిగా అన్ని కార్యక్రమాలలో ఫరీదుల్ హఖ్ చురుగ్గా పాల్గొన్నారు. భారత స్వాతంత్ర్యోద్యమ చరిత్రలో

'మీరట్ కుట్ర కేసు'గా గణుతికెక్కిన కేసుకు పండిత జవహర్ లాల్ నెహ్రూ, కైలాశనాథ్ కట్టూ లాంటి ప్రముఖులతో భారత జాతీయ కాంగ్రెస్ ఏర్పాటు చేసిన 'డిఫెన్స్ కమిటీ'లో సభ్యునిగా జాతీయోద్యమంలో భాగంగా జాతీయోద్యమకారుల పక్షాన పనిచేశారు. ప్రముఖ స్వాతంత్ర్య సమర యోధులు ఆసిఫ్ అలీతో కలసి మహాత్మాగాంధీ మార్గదర్శకత్వంలో 'మాస్ కాంటాక్ట్ ప్రోగ్రాం' నిర్వహించి ముస్లింలీగ్ వేర్పాటు వాదానికి వ్యతిరేకంగా జన సమూహాలను ఐక్యతాదిశగా నడపటంలో మంచి పాత్రను నిర్వహించారు. 1942 నాటి క్వీట్ ఇండియా ఉద్యమంలో ఆయన ప్రముఖంగా పాల్గొన్నారు. ఆ కారణంగా 1942 నుండి 1945 వరకు కారాగారంలో గడిపారు. 1947లో భారతదేశానికి స్వాతంత్ర్యం లభించాక 1952లో 'కాంగ్రెస్ సోషలిస్టు పార్టీ'లో చేరిన ఆయన 1954 నుండి 1958 వరకు ఆ పార్టీ జాయింట్ సెక్రటరీగా బాధ్యతలు నిర్వహించారు. ఆ పార్టీ విధి విధానాల రూపకల్పన కమిటీలో ఆయన భాగస్వాములయ్యారు. ఆర్థిక-సామాజిక అంతరాలు కూడదన్న భావనలు కలిగిన ఆయన కర్పూరి ఠాకూర్, మధుదండావతే, శాంతినారాయణ లాంటి సోషలిస్టు నాయకులతో కలసి ఆ దిశగా కృషి చేశారు. ఆ తరువాత 1958, 1966లలో రాజ్యసభ సభ్యులుగా మాతృ దేశానికి సేవలందించిన ఫరీదుల్ హఖ్ అన్నారీ ఆనారోగ్యం కారణంగా 1966 ఏప్రిల్ నాలుగున ఢిల్లీలో అంతిమ శ్వాస విడిచారు.



అత్యంత కలుషిత నగరాల్లో ఢిల్లీకి ఐదోస్థానం

దేశంలోని అత్యంత కాలుష్య నగరాల జాబితాలో ఢిల్లీ ఐదో స్థానంలో నిలిచింది. వేసవిలోనూ ఢిల్లీ ప్రజలకు స్వచ్ఛమైన గాలి అందడం లేదని స్పష్టమవుతున్నది. వేసవిలోనే పరిస్థితి ఇలా ఉంటే శీతాకాలంలో మరెలా ఉంటుందో ఊహించుకోవచ్చు. అదే సమయంలో 80 శాతం రోజుల్లో కాలుష్యం సాధారణ స్థాయిలోనే ఉంది. సెంటర్ ఫర్ రిసెర్చ్ ఆన్ ఎనర్జీ అండ్ క్లీన్ ఎయిర్ (CREA) ఇటీవలి నివేదికలో ఈ విషయాన్ని వెల్లడించింది. దేశంలోని 273 నగరాల్లో 248 (90శాతం) ఇప్పటికీ ప్రపంచ ఆరోగ్య సంస్థ (WHO) ప్రమాణాల కంటే చాలా ఎక్కువ కాలుష్య స్థాయి ఉందని నివేదిక పేర్కొంది. 248 నగరాల్లో 227 జాతీయ ప్రమాణాల ప్రకారం పీఎం 2.5 స్థాయిని కలిగి ఉన్నాయి. మరో వైపు ఏప్రిల్ నెలలో ఢిల్లీ సగటు PM 2.5 స్థాయి క్యూబిక్ మీటర్ కు 119 మైక్రో గ్రాములుగా ఉన్నది. ఈ PM 2.5 స్థాయి ఆరోగ్యానికి ప్రమాదకరమేమీ కాదు కానీ.. ఈ కాలుష్య స్థాయిలో ఎక్కువ కాలం జీవించడం వల్ల శ్వాసకోశ వ్యాధులు, గుండె జబ్బులు, క్యాన్సర్ వంటి తీవ్రమైన సమస్యలు వచ్చే ప్రమాదం కూడా పెరుగుతుంది. దేశంలోని పది అత్యంత కలుషిత నగరాల్లో సివాన్, రాజ్ గిర్, ఘాజియాబాద్, గురుగ్రామ్, హజీపూర్, బాగ్ పత్, ఔరంగా బాద్, ససరాం నగరాలు ఉన్నాయి. ఇందులో బీహార్ నుంచే ఐదు నగరాలు, ఉత్తరప్రదేశ్ నుంచి రెండు, అస్సాం, హర్యానా, ఢిల్లీ నుంచి ఒక్కొక్క నగరం ఉన్నది.

రుతుపవనాలు వచ్చేసాయ్

సాధారణంగా జూన్ 1న రుతుపవనాలు కేరళను తాకుతాయి. కానీ ఈసారి ఐదు రోజుల ముందుగానే, అంటే ఈ నెల 27నే ఆ

రాష్ట్రంలో ప్రవేశిస్తాయని ఐఎండీ చెబుతోంది. 2019లో మే 18న, 2020లో మే 17న, 2021లో మే 21న, 2022లో మే 16న, 2023లో మే 19న, 2024లో మే 19న నైరుతి రుతుపవనాలు దక్షిణ అండమాన్ సముద్రం, దాని పరిసర ప్రాంతాలలో ప్రవేశించాయి అని ఓ ప్రకటనలో తెలిపింది. రాబోయే మూడు నాలుగు రోజులలో రుతుపవనాలు మరింతగా విస్తరిస్తాయని చెప్పింది. దక్షిణ అరేబియా సముద్రం, మాలదీవులు కొమోరిన్ ప్రాంతాలు, దక్షిణ బంగాళాఖాతంలోని మరికొన్ని ప్రాంతాలు, అండమాన్ నికోబార్ దీవులు, అండమాన్ సముద్రంలోని మిగిలిన ప్రాంతాలు, మధ్య బంగాళాఖాతంలోని కొన్ని ప్రాంతాలలో రాబోయే మూడు నాలుగు రోజులలో రుతుపవనాల విస్తరణకు పరిస్థితులు అనుకూలంగా ఉన్నాయని వాతావరణ శాఖ వివరించింది. రుతుపవనాల కారణంగా ఈ ఏడాది సాధారణం కంటే ఎక్కువగానే వర్షపాతం నమోదవుతుందని ఐఎండీ అంచనా వేసింది.

యుద్ధం పరిష్కారం కాదు..

ఏ సమస్యకు కూడా యుద్ధం పరిష్కారం కాదని, దౌత్య మార్గాల ద్వారా సమస్యలను పరిష్కరించుకోవాలని ఆల్ ఇండియా ముస్లిం పర్సనల్ లా బోర్డ్ (ఎఐఎంపిఎల్బి) పేర్కొంది. ఉగ్రవాదం, అమాయక పౌరుల హత్య తీవ్ర ఆందోళన కలిగించే అంశమని పేర్కొంది. ఇస్లామిక్ బోధనలలో, ప్రపంచవ్యాప్తంగా గుర్తింపు పొందిన గ్రంథాలలో, మానవ విలువలలో ఉగ్రవాదానికి స్థానం లేదని బోర్డు పేర్కొంది. యుద్ధం ఏ సమస్యకు పరిష్కారం కాదన్నది కూడా వాస్తవమని పేర్కొంది. దేశం, ప్రజల రక్షణ, వారి రక్షణ కోసం తీసుకునే ప్రతి చర్యకు ఎఐఎంపిఎల్బి మద్దతు ఇస్తుందని ప్రకటించింది. క్లిష్టమైన సమయాల్లో ప్రజలు, రాజకీయ పార్టీలు, సాయుధ దళాలు, ప్రభుత్వం కలిసి రావాలని స్పష్టం చేసినట్లు బోర్డు పేర్కొంది.

రాజ్యాంగమే అత్యున్నతం

భారతదేశంలో రాజ్యాంగమే అత్యున్నతమైనదని జస్టిస్ భూషణ్ రామకృష్ణ గవాయ్ చెప్పారు. ఆయన ఈ నెల 14న భారత సుప్రీంకోర్టు ప్రధాన న్యాయమూర్తిగా ప్రమాణ స్వీకారం చేశారు. ఆయన ఇటీవల తన నివాసంలో విలేకర్లతో ఇష్టాగోష్టిగా మాట్లాడారు. పార్లమెంటు, న్యాయ వ్యవస్థ గురించి ఉప రాష్ట్రపతి, కొందరు రాజకీయ నేతలు చేసిన వ్యాఖ్యలను విలేకర్లు ప్రస్తావించినపుడు జస్టిస్ గవాయ్ స్పందిస్తూ, 'రాజ్యాంగమే అత్యున్నతమైంది. కేశవానంద భారతి కేసులో 13 మంది న్యాయమూర్తుల ధర్మాసనం ఇచ్చిన తీర్పులో ఈ విషయం చెప్పింది' అన్నారు. న్యాయమూర్తులు పదవీ విరమణ అనంతరం గవర్నర్ వంటి పదవులను పొందడం గురించి ప్రస్తావించినపుడు గవాయ్ మాట్లాడుతూ, 'నాకు రాజకీయ ఆకాంక్షలు లేవు. పదవీ విరమణ తర్వాత నేను ఏ పదవులూ స్వీకరించను' అని తెలిపారు. జస్టిస్ భూషణ్ రామకృష్ణ గవాయి (BR Gavai) 52వ భారత ప్రధాన న్యాయమూర్తిగా ప్రమాణ స్వీకారం చేశారు. రాష్ట్రపతి ద్రౌపది ముర్ము ఆయన చేత ప్రమాణ స్వీకారం చేయించారు.



బంగ్లాదేశ్ లో అవామీ లీగ్ పై నిషేధం

బంగ్లాదేశ్ మధ్యంతర ప్రభుత్వం కీలక నిర్ణయం తీసుకుంది. మాజీ ప్రధాన మంత్రి షేక్ హసీనా పార్టీ అవామీ లీగ్ పై ఆ దేశ ప్రభుత్వం నిషేధం విధించింది. ఉగ్రవాద నిరోధక చట్టాన్ని ఉపయోగించి ఈ నిషేధాన్ని అమలు చేసింది. బంగ్లాదేశ్ లోని అంతర్జాతీయ క్రిమినల్ ట్రిబ్యూనల్ (ఐసీటి)లో విచారణ పూర్తయ్యే వరకు అవామీ లీగ్ పై నిషేధం కొనసాగుతుంది. దేశ భద్రత, సార్వభౌమత్వాన్ని కాపాడే లక్ష్యంతో అవామీ లీగ్ ను నిషేధించి నట్లు నివేదికలు పేర్కొన్నాయి. జూలై 2024లో జరిగిన నిరసనలో ఫిర్యాదు దారులు, సాక్షులు పాల్గొన్న వారి భద్రతను పరిగణనలోకి తీసుకుని ఈ నిర్ణయం తీసుకున్నట్లు తాత్కాలిక ప్రభుత్వం పేర్కొంది. ముహమ్మద్ యూనుస్ తాత్కాలిక ప్రభుత్వం నుండి వస్తున్న నివేదికలు త్వరలో అధికారిక ఉత్తర్వు జారీ చేయబడుతుందని ఆ దేశ మీడియా వర్గాలు కథనాలు వెలువరించాయి. రాజకీయ అనిశ్చితితో బంగ్లాదేశ్ లో యూనిస్ ఖాన్ ఆధ్వర్యంలో మధ్యంతర ప్రభుత్వం ఏర్పడిన విషయం తెలిసిందే.

అత్యంత అధమ స్థితిలో మానవాభివృద్ధి ప్రగతి

మానవాభివృద్ధి పురోగతి అత్యంత అధమ స్థితిలో వుందని ఐక్యరాజ్య సమితి ఆందోళన వ్యక్తం చేసింది. గత 35 ఏళ్ళలో అత్యంత తక్కువ మొత్తంలో ప్రగతి నమోదైందని పేర్కొంది. ఐక్యరాజ్య సమితి అభివృద్ధి కార్యక్రమం (యుఎన్ డిపి) విడుదల చేసిన కొత్త నివేదిక ఈ మేరకు పేర్కొంది. “2020-2021 మధ్య కాలంలో అసాధారణ రీతిలో సంక్షోభాలు నెలకొన్న నేపథ్యంలో సుస్థిర రీతిలో కోలుకోవడానికి బదులుగా పురోగతి అనేది అసాధారణంగా బలహీనపడింది” అని యుఎన్ చీఫ్ ఆంటానియో గుటెరెస్ డిప్యూటీ ప్రెసిడెంట్ ఫ్రాన్స్ హక్ మీడియా సమావేశంలో వ్యాఖ్యానించారు. “కృత్రిమ మేధస్సు (ఎఐ) యుగంలో ప్రజలు, అవకాశాలు : ఒక ఎంపిక” అనే శీర్షికతో వెలువడిన 2025 మానవాభివృద్ధి నివేదికను ఉటంకిస్తూ ఆయన మాట్లాడారు. 2024 సంవత్సరానికి పెట్టుకున్న అంచనాలు చూసినట్లైతే ప్రపంచవ్యాప్తంగా అన్ని ప్రాంతాల్లో మానవాభివృద్ధి సూచిక (హెచ్ డిఐ)పై ప్రగతి స్తంభించిపోయిందని వెల్లడవుతోంది. ఆరోగ్య, విద్యా రంగాల్లో సాధించిన విజయాలు, ఆదాయ స్థాయిలతో సహా పలు ప్రామాణిక రంగాల్లో నెలకొన్న అభివృద్ధి ప్రగతిని ఆ నివేదిక విశ్లేషించింది. మానవాభివృద్ధి సూచిక తక్కువగా వున్న దేశాలు, అధికంగా వున్న దేశాల మధ్య అంతరాలు వరుసగా నాల్గవ ఏడాది కూడా పెరిగాయని నివేదిక తెలియ

చేసింది. అత్యంత తక్కువగా వున్న హెచ్ డిఐని కలిగి వున్న దేశాలకు అభివృద్ధి సవాళ్ళనేవి అత్యంత తీవ్రంగా మారాయని, వాణిజ్య ఉద్రిక్తతలతో ఈ పరిస్థితి మరింత దారుణంగా తయారైందని నివేదిక పేర్కొంది. దీనివల్ల రుణ సంక్షోభం పెచ్చరిల్లుతుందని, నిరుద్యోగం పెరుగుతుందని కూడా నివేదిక పేర్కొంది

ఇజ్రాయిల్ యుద్ధోన్మాదంపై నిరసనల వెలుగు

గాజాలో అమాయకులపై అమానవీయ దాడులు చేస్తున్న ఇజ్రాయిల్ యుద్ధోన్మాదాన్ని వ్యతిరేకిస్తూ, దానికి అన్ని రకాల అండదండలను అందిస్తున్న అమెరికా దుర్మార్గాన్ని తప్పుబడుతూ అమెరికాలో వివిధ రూపాల్లో నిరసనలు వ్యక్తమవుతూనే వున్నాయి. కొలంబియా యూనివర్సిటీ కేంపస్ లో బుధవారం మధ్యాహ్నం పాలస్తీనాకు సంఘీభావం తెలియజేస్తూ వర్సిటీలోని గ్రంథాలయాన్ని ముట్టడించారు. వంద మందికి పైగా ఆందోళన కారులు గ్రంథాలయం లోపలికి వెళ్లి ఇజ్రాయిల్ యుద్ధోన్మాదాన్ని నిరసించారు. ఇజ్రాయిల్ కు, అమెరికాకు వ్యతిరేకంగా నినాదాలు చేశారు. ఈ పరిణామాలతో నిరసన కారులకు, యూనివర్సిటీ భద్రతా అధికారులకు మధ్య ఘర్షణ చోటు చేసుకోవడంతో ఉద్రిక్తతలు నెలకొన్నాయి. లైబ్రరీ ప్రవేశ ద్వారం వైపునకు ఆందోళనకారులను నెట్టేస్తుండగా, జరిగిన ఘర్షణల్లో ఇద్దరు అధికారులు గాయపడ్డారు. ‘పాలస్తీనాకు స్వేచ్ఛ కావాలి, నో కాఫ్, నో ఫాసిస్ట్ అమెరికా’ అంటూ నినాదాలు మార్మోగాయి.

కెనడా విదేశాంగ మంత్రిగా అనితా ఆనంద్

కెనడా ప్రధానమంత్రి మార్క్ కార్ని తన మంత్రివర్గాన్ని పునర్ వ్యవస్థీకరించారు. కొత్త మంత్రివర్గంలో భారత సంతతికి చెందిన నలుగురికి స్థానం కల్పించారు. అనితా ఆనంద్ ను విదేశాంగ శాఖ మంత్రిగా, మణీందర్ సిద్ధాను అంతర్జాతీయ వాణిజ్య శాఖ మంత్రిగా నియమించారు. అమెరికా-కెనడా మధ్య దౌత్య సంబంధాలు దెబ్బతిన్న ప్రస్తుత పరిస్థితుల్లో వాటి పునరుద్ధరణకు ప్రధాని కార్ని కీలకమైన శాఖలను వీరిద్దరికీ అప్పగించారు. సీనియర్ రాజకీయవేత్త అయిన ఆనంద్ గతంలో రక్షణ శాఖ మంత్రిగా కూడా పనిచేశారు. కెనడా లిబరల్ పార్టీకి చెందిన 58 ఏండ్ల అనితా ఆనంద్ హిందువుల పవిత్ర గ్రంథమైన భగవద్గీతను చేతపట్టి ప్రమాణ స్వీకారం చేశారు. జస్టిస్ ట్రూడో ప్రధాని పదవికి రాజీనామా తర్వాత అనితా ఆనంద్ కూడా ప్రధాని పదవికి పోటీపడ్డారు. అనంతరం ఆమె రేసు నుంచి తప్పుకున్నారు. అనితా ఆనంద్ తల్లిదండ్రులు 1960లలో భారత్ నుంచి కెనడాకు వెళ్లి స్థిరపడ్డారు.

ఒక ఊరిలో ఇబ్రాహీంఖాన్ అనే ఒక రైతు ఉండేవాడు. అతనికి చిన్న పొలం ఉండేది. కానీ తనను ఊరంతా గొప్పవాడిలా చూడాలని అతను ఆశపడేవాడు. అందుకోసం వీలైనంత ధనం పొందుపు చేసేవాడు.

అతడు తన పొలంలో పంటనే కాకుండా తన పెరట్లో పండ్లు, కూరగాయలు, పూలు పండించి తగిన ధరకి అమ్మేవాడు.

ఒకరోజు ఇబ్రాహీంఖాన్ పెరట్లని గుమ్మడి పాదుకి ఒక పెద్ద గుమ్మడికాయ కాసింది. గుండ్రంగా ఉన్న ఆ గుమ్మడి కాయని చూడడానికి ఊరు ప్రజలతోపాటు చుట్టుపక్కల ఊరు జనమంతా రాసాగారు. ఆ గుమ్మడికాయ ఇలా ఉంది, అలా ఉంది, ఎన్ని కిలోల బరువో... అంటూ అందరూ మాట్లాడ సాగారు.

వచ్చిన జనం దీని ధర ఎంతో అడగసాగారు. ఎవరికీ సమాధానం చెప్పలేదు. వచ్చిన జనం కూడా నేను చెప్పినంత డబ్బులు ఇవ్వరు, రాజు దగ్గరికి వెళ్ళితే రెట్టింపు లాభం దొరుకు తుంది అని మనసులో గట్టిగా అనుకున్నాడు. బయలు దేరడానికి సిద్ధమయ్యాడు.

మరునాడు వెంటనే గుమ్మడికాయని తీసుకుని రాజధానికి బయలుదేరాడు. మార్గమధ్యంలో జనమంతా చూడసాగారు. అందరూ ఆశ్చర్యానికి లోనయ్యారు.

నిండు సభలో ఆ గుమ్మడికాయని రాజు ముహమ్మద్ అమీరుద్దీన్ కి అందజేశాడు. అది చూసి వారంతా ఆశ్చర్య పోయారు. ఒకరినొకరు చూసుకోవడం, గుసగుసలు మాట్లాడుకోవడం ప్రారంభించారు. అందరూ గుమ్మడికాయ విషయం గురించే చర్చించుకుంటున్నారు. రాజు గారు దర్బార్ ను బర్ఖాస్ చేశారు. రేపు అందరూ రావాలని చెప్పి వెళ్ళి పోయాడు.

ఆ మరుసటి రోజే రాజకుమారుడికి కొడుకు జన్మించాడు. రాజు చాలా సంతోషించాడు. చాలా సంవత్సరాల తర్వాత నా కొడుకుకి కుమారుడు జన్మించాడు. నేను తాతయ్య అయ్యాను అని అల్లాహ్ కు కృతజ్ఞతలు తెలుపుకున్నాడు.

రాజు రాజ్యంలోని ప్రజలందరికీ విందు భోజనం ఏర్పాటు చేశాడు. ప్రజలు తండోప తండాలుగా రాజధానికి చేరు కున్నారు. అందరూ కడుపునిండా భోజనాన్ని ఆరగించారు.

గొప్పతనం

డబ్బులో ఉండదు!

- ముహమ్మద్ వహీదుద్దీన్

ఆ సమయంలో ఇటువంటి అరుదైన గుమ్మడికాయ లభించటంతో రాజుగారు ఎంతగానో సంతోషించారు. వెంటనే రాజు రైతుకు వజ్రపు ఉంగరాన్ని, రాజు మెడలో ఉన్న హారాన్ని, వెండి నాణేలు కలిగిన సంచినీ బహుమానంగా ఇచ్చాడు.

ఆ రాత్రి రైతుకి ఇక్కడే ఉండి తెల్లవారి భోజనం చేసి వెళ్ళ వలసిందిగా కోరాడు. రైతు సరే అని ఒప్పుకున్నాడు.

రైతు ఆనందానికి హద్దులు లేకుండా పోయాయి. ఎందుకంటే భోజనాల సమయంలో గుమ్మడికాయ దప్పళం వంటకాల స్నిటిలో బాగుందంటూ జనమంతా మెచ్చుకోసాగారు. రైతు మనసు తృప్తితో నిండిపోయింది.

రాజు గారు కూడా చాలా సంతోషించారు. ఇబ్రాహీంఖాన్ ఇంకా ఏమైనా కావాలంటే కోరుకో అన్నారు రాజు గారు. దానికి రైతు సమాధానం ఇస్తూ, అయ్యా నేను ఇంతకాలం గొప్పతనం డబ్బులో, వజ్ర వైడూర్యాలలో ఉందని భ్రమించాను. కానీ, ఆకలితో ఉన్న వ్యక్తి కడుపు నిండినప్పుడు అతని చల్లని హృదయపూర్వక దీవెన కలిగించే తృప్తితో నేనెంత గొప్పవాడినయ్యానో ఈ రోజు బాగా అర్థమయ్యింది. నాకింకేం వద్దు, ఈ సంతోషం చాలు అన్నాడు.

శభాష్! నీకు కాయకష్టం విలువతోపాటు అన్నదానం విలువ కూడా తెలిసింది. నీకు అల్లాహ్ పేరు మీద ఇరవై ఎకరాల పొలం రాసిస్తున్నాను. బాగా పంటలు పండించు. అందులో కొంతభాగాన్ని అల్లాహ్ పేరుతో పేదవారికి పంచిపెట్టు అని హితబోధ చేశాడు రాజు.

రైతు మనసులోనే దైవానికి కృతజ్ఞతలు తెలుపుకుంటూ అక్కడి నుంచి వెళ్ళిపోయాడు.

